


Lehen il-Malti

MAHRUG

MILL-"GHAQDA TAL-MALTI" (UNIVERSITA').



BIS-SAHHA TAL-MALTI NINGHAQDU
BIL-MALTI JINGHAQAD GVERN MALTI.

X'FIH DAN IL-GHADD:

Editorjal

Haejn il-Gnien ta' Tfuliti

Ix-Xlendi

Wahdek

Sahhara

Il-Maqdes ta' Venus

Il-Malti u IIsna ohra

Il-Mewt ta' Ibni

Id-Dahla ta' Gesu f' Gerusalem

Studju fuq il-Poezija "Il Cinque

Maggio" ta' A. Manzoni u l-

Poezija "Expiation" ta' V.

Hugo

Mistogsijiet

Notturn II

Kliem u Ghidut it-Tfal

Recensjonijiet

Prof. G. AQUILINA, B.A.,

LL.D., Ph.D. (Lond.).

A. ZAMMIT GABARRETTA

KARM. AQUILINA

GUZE' ELLUL MERCER

A. CREMONA

A. BUTTIGIEG, B.A., LL.D.

GORG CASSAR

GORG CHETCUTI

KARM. MUSCAT

G. ZARB COUSIN

ANTOINE DE PARES

MARCELL MIZZI

G. CASSAR PULLICINO

G. C. P.

LEHEN IL-MALTI

JAN.-MARZU, 1947

IS-SBATAX-IL SENA

Ghadd 191-193

IL-KITBA TAL-PROZA

(*Editorjal tal-* Prof. G. AQUILINA, B.A., LL.D.,

Ph.D. (Lond.)

L-ITQAL hu mhux li tagħraf haġa minn oħra, ngħidu aħna għasfur minn siġra, lewn aħmar minn lewn iswed, imma li tfisser x'inhija n-natura li tagħzel haġa minn oħra. Haġa tassew hafifa tagħzel il-lewn aħmar mil-lewn iswed; imma kemm hi haġa tqila twieġeb il-mistoqsija "X'inku lewn iswed?" u "x'inku lewn aħmar?" jonkella "X'inku għasfur?" jew "X'inhija siġra?" Huwa dejjem tqil li tagħti definizzjoni tajba u sħiħa ta' haġa jew hjiel. Fost il-kliem tqil biex tagħti definizzjoni tiegħu, definizzjoni sħiħa li tolqot il-ħsieb kollu mingħajr ma tħalli l-ebda deġl minnu barra, huma ż-żewġ kelmiet Proża u Poeżija. Imma hekk kif wieħed jista' jagħzel il-lewn iswed m'l-lewn aħmar mingħajr l-għajnuna ta' ebda definizzjoni, hekk ukoll wieħed jista' jagħzel il-Proża mill-Poeżija mingħajr l-għajnuna ta' ebda definizzjoni. Kull wieħed minna jhoss biżżejjed id-differenza li tgħaddi bejn il-waħda u l-oħra biex jista' jgħid li Nazju Ellul u Ineż Farruġ huma żewġ xogħlijiet ta' proża Maltija waqt li Non Omnis Moriar u Il-Kelma Maltija huma żewġ poeżijiet. F'dan is-sens, il-għażla bejn kitba u oħra ma hix tqila. Dak li hu tqil tassew hu li tgħid xinhu li jagħmel 'l Ineż Farruġ u Nazju Ellul proża u xinhu dak li jagħmel Non Omnis Moriar u Il-Kelma Maltija poeżija.

Mid-daqqa tal-għajn biss int tintebah mill-ewwel li dawn il-kitb'et jingħażlu mil-libsa; jiġifieri tint'ebah li l-libsa tal-poeżija u l-libsa tal-proża m'humieq maqtugħin minn xoqqa waħda. Sa hawn l-għajnejn waħedhom iġhinuna biżżejjed. Għajnejn juruna li l-proża tilbes aktar imlaħħ mill-poeżija u li l-poeżija tilbes l'bsa aktar marbuta ma' gisimha, maqtugħa u mfassla fuq gisien magħduda. Il-proża, li għedna tilbes imlaħħ, m'għandhiex, bħall-poeżija, qisien magħduda; mhix bħalha mkejla bil-qasba,

bin-nofs qasbà u b' qisien oħra li għandhom ism jiet tagħhom fil-Prosodija. Imħabba f'hekk il-poeżija għandha inqas libertà għax jekk ma ttoqgħodx għall-kejl u l-qisien ma tibqax liebsa l-libsa li tixirgilha. Imma l-libsa biss mhix biżżejjed biex tgħidilna x'nhu dak li jagħżel il-poeżija u l-proża minn xulxin. Kieku kellna nsaqsu lil xi hadd x' jagħżel iż-żewġ sessi minn xulxin u jwegibna li jingħażlu mill-libsa kulhadd kien jintebaħ li mhux biss ma tanie x' twegiba sħiħa imma li lanqas biss semmielna l-akbar fir-diet li jagħżly sess minn l-iehor. Kieku kellna nikkuntentaw rwieħna bil-libsa bħala sinjal tal-għażla kien ikollna ngħidu li l-proża tinbidel f'poeżija meta tilbes il-libsa tal-poeżija u l-poeżija tinbidel fi proża meta tilbes il-libsa tal-proża. Imma din hi bluħa daqs kemm kienet tkun bluħa tgħid li ż-żewġ sessi jnbidlu f'xulxin meta s-sess il-wieħed jilbes il-libsa ta' l-iehor. Meta jgri dan fost in-nies mhux bdil ta' sessi jkollna imma Karnival. U Karnival ukoll ikollna fil-letteratura meta l-proża u l-poeżija jilbsu l-libsa ta' xulxin.

Minn dan li għedna sa issa jidher li biex proża tkun proża u poeżija tkun poeżija jeħtieġ li l-waħda u l-oħra jilbsu l-libsa li tixirgilhom. Minn dan li għedna jidher ukoll li mhix il-libsa, mhix il-goxxra ta' barra li ssawwar il-poeżija jew il-proża imma ai haġa oħra, aktar għewwinija, kif ser nuru aktar il quddiem. Il-poeti ħafna drabi jiktbu proża ħażina mhux għax neqsin mill-immaginazzjoni u mill-idejat imma għax ilibbsu l-proża tagħhom dik il-libsa għammiexa, imdawicla bil-kwiekeb ta' l-inspirazzjoni, li tixraq lill-poeżija. Dun Karm hu l-oghla poeta tagħna, imma l-proża tiegħu hi qajla proża kif għandha tinkiteb. Meta taq-
raha xxomm l-rwejjah tqal ta' weraq midbiel maqtugħ minn poeżiji miktuba jew maħsuba. Dun Pietru Pawl Grima u Dun Gużep Farrugia t-tnejn kitbu proża tajba imma meta messer il-poeżija ma tawx roġhol tajjeb.

Kiteb fuq hekk William Hazlitt fl-essay tiegħu On the Prose Style of Poets :

"I have an indifferent opinion," kiteb dan l-awtur Ingliz, "of the prose style of poets; not that it is not sometimes good, nay excellent; but it is never the better and generally the worse from the habit of writing verse. Poets are winged animals and can't leave the air like birds, with ease to themselves and delight to the beholders; but, like those 'feathered, two-legged things', when they light upon the ground of prose and matter of fact, they seem not to have the same use of their feet." U zied ifisser

ruħu billi jgħid: "Like persons who have been accustomed to sing to music, they are at a loss in the absence of the habitual accompaniment and guide to their judgment." *Għalkemm dan li qal Hazlitt mhux mingħajr xi eċċezzjon jiet*, *bħalma kien Alessandro Manzoni*, *il-poeta taċ-Cinque Maggio u l-Pentecoste u awtur ta l-ikbar xogħol ta' proża bit-Taljan I Promessi Sposi u l-ktieb La Morale Cattolica*, *hu tassew li l-poeti qajla jirnexxu bħala prożatur u li l-proża'uri qajla jirnexxu bħala poeti.*

Minn dan li għedna għandu jidher ukoll li l-*essenza tal-poeżija mhix qiegħda biss fil-kejl u t-taqsim tal-versi kif nitgħallmu fil-prosodija imma fr-ruħ tagħha, fin-natura ta' l-idejiet; għax li ma kienx hekk kieku ma konnienx nintebħu li l-proża ta' Keats hi l-proża ta' poeta u l-poeżija ta' Dickens hi l-poeżija 'a' prożatur. Sir Arthur Quiller Couch, Professur ta' l-Ils'en Inqliż fl-Università ta' Cambridge, li miet m'ilux, fis-seba' taħd ta li għamel lill-istudenti tiegħu, il-lum miqbura fi ktieb, jismu On the Art of Writing, fisser xinhuma minn għalih l-aqwa żewā diffikultajiet tal-proża u tal-poeżija. Dwar il-poeżija kiteb: "The capital difficulty of verse consists in saying, ordinary unemotional things, of bridging the flat intervals between high moments"; u dwar il-proża kiteb: "The capital difficulty consists in saying extraordinary things, in running it up from its proper level to these high emotional, musical moments." Minn dawn iż-żewġ diffikultajiet tal-waħda u l-oħra, il-qarrej għandu jfhem li l-kitba tal-poeżija u tal-proża tirrifletti f'żewġ mirja l-personalitā tal-kittieb, tal-prożatur jew tal-poeta li jkun. Mid-diffikultā taż-żewġ għamliet ta' kitba nistgħu niġmu wkoll ftit min-natura tal-proża jew tal-poeżija; l-istess kif mid-diffikultā tat-tirbit l-alvinista jista' jieħu idea tal-muntanja li jirxabbat magħha. Min jirxabbat fil-għoli jrid ikollu riġlejh u jdejh tajba bier iqabbad. Min idejh u riġlejh mhumienx ta' saħħa m'għandux għax jirxabbat għax jaqa' u jweġġa'. Issa mhux kull min għandu jdejh u riġlejh tajba għat-tirbit jiflaħ jirxabbat kull wieħed daqs l-iehor. Hemm min jiflaħ jusal sa fuq nett, min san-nofs, min ftit iżjed, min ftit inqas, u hemm min ma għandux hila jitle' l fuq minn dejl il-muntanja.*

Mela, bħal fit-tirbit tal-muntanja, hekk fil-kitba tal-proża u tal-poeżija. Hemm min jitle' sa fuq nett; hemm min jitle' inqas u hemm min jibqa' l-art. M'hemmx bżonn li kull prożatur u kull poeta jilhaq il-quċċata li jilhqaha biss il-gganti tal-ġenju, nies

bħal Omeru, Dante, Shakespeare, Virgilju u Goethe. Biżżejjed li l-prożatur, jew il-poeta, jinqata' mill-art bħal għasfur fis-sema ikħal u jissegger fuq l-irjus tan-nies mehd'ja bil-kummerċ u t-traffiku tal-ħajja. Imma min bil-versi jew bil-proża ma jinqatax mill-kotra u la jixraqlu l-isem ta' poeta u anqas ta' prożatur.

Fil-kitba tal-proża li aħna l-lum għaż'lna bħala s-sugġett tagħna, il-prożatur ma jitkejjik mill-ghadd ta' kliem li jkunu ħargu mill-pinna tiegħu, imma mill-kwalità ta' l-idejat, u tal-ħila tiegħu b'ix ifissirhom bis-sengħa tal-kitba qawwiya. Fl-aħħar mill-aħħar, kull wieħed minna hu prożatur, la darba ħadd minna fis-sug jew fl-uffiċċju ma jithaddet bħall-poeti. U kieku kellu jkollna stenografu magħna b'ix inizzel il-kliem li ngħidu kuljum fit-triq, j'darna, fuq xogħolna, kieku konna nsibu rwieħna, kull wieħed minna, awturi ta' volumi hoxxnin ta' proża. Fi kl'em ieħor u la kemm titkellem u lanqas kemm tiktib ma jghodd b'ix tqis ruħek prożatur; imma kif u x'tiktib. Alessandro Manzoni wera ruħu prożatur mill-aqwa b'rumanz wieħed biss, I Promessi Sposi. Minn dak in-nhar 'il hawn, qablu u fi żmienna, kemm romanzieri Taljani kitbu għexieren ta' rumanzi li l-lum intesew għar ma għaddewx mill-għarbiel taż-żmien? Tkun din il-grajja twid-diba għal dawki li jqiegħdu l-ħajja taż-xogħol tagħhom mhur fil-kwalità imma fil-kwantità.

Kwalità! Din hi kelma li rridu nfissru daqscejn għat-tul b'ix naraw u niħmu aħjar il-ħtegiel ta' kitbet il-proża. Għedt illi kieku stenografu kellu jnizzel kull kelma li ngħidu kuljum fit-triqat, fi djarna jew fuq xogħolna, konna nsibu rwieħna awturi ta' volumi hoxxnin ta' proża. Imma huma awturi ta' proża miktuba u magħrufa u magħżuża l-Kardinal Newman, Silvio Pellico, Victor Hugo, Blasco Ibañez u ħafna kbar oħra. Xinxu mela li jagħzel il-proża ta' dawn l-awturi mill-proża mhix miktuba tal-kliem li ngħidu kuljum jonkella mill-proża miktuba li tidher f'ġurnali li taqrahom filghodu u tarmihom filgħaxija? Xinxu li jagħzel il-proża ta' Giovanni Papini minn ħafna artikoli minsija li dehru fil-Corriere della Sera. jol-proża ta' Hilaire Belloc mill-artikoli li dehru fid-Daily Mail? Din ix-xi ħaġa kulħadd iħossha, għalkemm, bħall-gmiel jew bħat-tbissima enigmatika ta' Mona Lisa, ma nistgħux ingħidu xinxhi. Kulħadd iħoss li l-għajn li l-prożatur ta' jimlew minnha mhix il-għajn komuni li minnha kulħadd itella' brameli ta' kliem li jixtered u jintilef. Quiller Couch ma gabarx The Oxford Book of English Prose mill-

gurnali, għalkemm hafna li jiktbu fihom huma nies ta' l-akbar ħila u tagħlim, imma minn klassiċi li jibdeu mill-1326 sas-seklu tagħna; jigiġieri mill-koċba ta' nies li għax kellhom il-ħila jfissru idejethom sbieħ b'kitba sabiħa baqghu jinqraw għas-snin kollha ta' wara sal-lum.

Tassew, xinihi dik ix-xi haġa li, bħalma l-balzmu kien iżomm shaħ l-iġsma tal-Masrin, żamm ukoll shaħ il-proża ta' l-egdem kittieba? Din ix-xi haġa li ma tistax tghid xinihi, tista' ssejġilha il-kwalità li toħroġ mill-ghagħda ta' erba' elementi, jigiġieri (1) immaginazzjoni qawwiya, (2) sengħa tal-kelma, (3) sensibiltà u (4) idejiet qawwiya u intwizzjonijiet mhux ordinarji. Naraw issa dawn il-ħteġiet waħda waħda.

Semmejna l-ewwel immaginazzjoni qawwiya: l-arti kollha għandha bħala l-aqwa biċċa xogħol tagħha li tittrasforma, jigiġieri li tagħti għamla oħra, lill-ħwejjeġ li naraw u l-ħsebijiet li naħsbu fil-ħajja ta' kuljum. Ix-xogħol ta' l-immaginazzjoni tista' għalhekk ixrebbhu lill-effett li għandu d-dawl tal-qamar f'lejla sabiħa tas-sajf meta l-ħolqien jidhrilna miḍdul qisu f'ħolma jew seher li jagħlaq il-bibien tar-realtà u jiftaħ dawok tal-fantasija. Din hi l-akbar ħtieġa mhux biss tal-proża imma tal-poezija wkoll.

Mingħajr immaginazzjoni ma jistax ikollok poezija; mingħajr immaginazzjoni anqas ma jista' jkollok proża letterarja. Jista' jkollok reportage, dik il-proża ta' l-aħbarijiet kif joħroġu mill-aġenzija Reuter jonkella l-proża ta' artikoli li jidhru fil-gur-gurnali dwar il-ħtieġa ta' dan jew dak is-servizz soċjali. Reportage iwa, imma mhux proża letterarja. Hi l-immaginazzjoni li ssebbah, tiddel u tagħti xejra oħra lir-realtà bħalma jagħti xeħta oħra lir-realtà tal-ħwejjeġ li naraw madwarna kuljum dawl il-qamar mimli f'lejl saġji bnazzi. L-immaginazzjoni ma żżidax fil-verità ta' dak li jingħad imma żżewwaq il-libsa li jilbes il-ħsieb biew dan jingħogob u jigbed aktar. Għal daqshekk hemm min fil-politika jibbażza' mill-proża mżewqa u ħajja bl-immaginazzjoni, għaliex jaħseb li l-kelma mirquma tghammex il-moħħ u torbot ir-rieda b'seher. Mhux hekk kienu jaħsbu dari. Il-proża ta' Cicerun u ta' Demostène għadha magħrufa sa fi żmenijietna għall-gmiel tal-ghidut. Nistghu naraw id-differenza bejn proża u oħra mid-differenza li tghaddi bejn taħdita magħmula mill-Mag-gur Attlee, il-Prim Ministru Inqliż tal-lum, u Churchill, il-Prim Ministru ta' żmien il-gwerra. Jista' jkun li hemm għaliex fi żmien il-paċi w'uhud jidhrilhom li hu aħjar l-istil għeri ta' At-

tlew mill-istil imzejjien ta' Churchill, għax, bħall-inbid qawwi tal-gheneb, dan isakkar u jitla' fir-ras. Imma mbagħad m'hemmux għalfejn toqghod tistenna l-fehma taz-żmien biex tgħid li Churchill, u mhux Atlee, għad jibqa' jissemma fl-is'orja letterarja ta' l-ora'orja Ingliża, bħal Edmund Burke u Pitt il-kbir.

Imma mbagħad mhux biżżejjed li l-kittieb ikun imzejjien bl-immaginazzjoni bħalma mhux biżżejjed li jkollok il-lampa jekk din ma fihex il-ftila wkoll. Għax hekk kif biex tizgħel il-lampa trid qabel tqabbad il-ftila, hekk ukoll in-nar ta' l-immaginazzjoni biex jizgħel u jheggeg irid ikun msieheb m's-sengħa tal-kelma li tista' għalhekk issejthha l-ftila ta' l-immaginazzjoni. Tabilhaqq, kif tista' tqabbad dil-lampa ta' l-immaginazzjoni mingħajr il-ftila tal-kelma li, mirquma u maħduma, meta taqbad theggeg f'dija sabiha? Issa l-kelma biex tkun bis-sengħa trid tinkiteb l-ewwelnett kif titlob il-grammatka, it-tien nett kif titlob il-morfologija u mbagħad kelma tingħaqad ma' oħra u tinbena f'sentenzi skond ir-reguli tas-Sintassi Maltija u s-sentenzi jingħaqdu bejn'ethom b'mod li minn din il-għaqda u rabta toħroġ l-isbaħ hlewwa li toghgob il-widna u sserrah il-moħħ. Dan ix-xogħol jagħmlu l-aħjar min tħarreg fit-tagħrif ta' l-istilistika jew retorika li l-Latini kienu jsejhu als dicendi. Prożatur tas-sengħa jitqies min, mir-rabta ta' kelma u sentenza ma' kelma u sentenza oħra, għandu ħila joħroġ dik id-daqqa, dik ix-xejra ħelwa li b'kelma grega tissejjah rħutħós u bil-Latini numerus.

Issa waqt li l-ewwel hteġa, jġigifieri l-immaginazzjoni, hi għatja tan-Natura nfisha, jġigifieri, ħaġa li titwieled biha u mhux iġġibha bl-istudju, it-tien hteġa ġġibha bil-qari ta' l-aħjar klasici sew ta' art twelidek sew dawk ta' barra kif ukoll bi studju qawwi tal-kliem, morfologija u sintassi ta' l-ils'en li tikteb bih.

Bil-kelma sensibilità rridu nifhemu qalb li tħoss is-sabiħ u l-ikrah minnha nfisha u malajr bħalma l-barometru jħoss l-iċken tibdil ta' l-atmosfera. Hi din is-sensibilità li tgħin lill-kittieb jagħzel bejn kelma u oħra, li jħaddem il-kelma ħelwa u jwarrab il-kelma ħarxa jonkella li jinterpretja grajjiet mill-ħajja b'qalb li tħoss xorta wahda l-ġħali u l-ferħ, l-ikrah u s-sabiħ, l-ġħoli u l-baxx, it-traġiku u l-komiku, l-aħrax u l-patetiku. L-istess sens bil ta' li tgħinu jagħzel il-kelma sabiħa u jwarrab il-kelma kerħa tgħinu wkoll iħoss il-mużika ta' għaqda kliem jew nisġa perjodar. Bħall-immaginazzjoni, is-sensibilità titwieled biha, imma bħas-sengħa tal-kelma tista' tedukaha u tirfinaha bl-edukazzjoni tal-moħħ, tal-għajnejn u tal-widna.

U fl-ahharnett, il-kittieb jehrieg bħall-hobz nratmuwa ta' idejat qawwija, jgħisieri idejat mhux ordinarji. Min jaqraq ma jkun irid jisma minn għandek hwejjeg ordinarji li jafhom hu, imma hwejjeg li għalih huma godda jekk mhux fihom infushom, għallinqas fil-lemha li l-kittieb jarahom minnha. Il-bniedem jerfa u jtella l-idejat minn galbu u minn mohhu bħalma l-bramel tas-sienja jtellghu l-ilmu mill-bjar. Issa hekk kif, jekk l-ibjar ikunu battala, il-bramel ma jtellghux ilma jonkella jtellghu l-hama tal-qiegh, hekk ukoll min f'mohhu in għandux malizuna l-idejat li jgħu mill-esperjenza, mill-qari u mill-kultura, ma jirnexxux jorog minn mohhu idejat li jinteressaw lill-qarrej. Imma billi min jkteb, bħal min jikkellem, xi haga jkun ighid, bniedem bla idejat ikun qed jkteb xi haga, imma xi haga li ma tiswix il-karta li tinkiteb fuqha. Jista' jkollok l-isbah immaginazzjoni u l-akbar sensibilita', jekk int nieqes mill-idejat għax nieqes mill-qari jew mill-esperjenza u mill-kultura, inti qisek bniedem li għandek quddiemek hajt gholi gholi li ma tistax taqbz. Dan hu l-hajt tal-limitazzjonijiet ta' l-educazzjoni jew tal-personalita' tiegħek. Tassew, kif jista' dal-kittieb jagħti sill-immaginazzjoni għadd sabih ta' idejat qawwija, bier d'n, bħas-sahħara, tibdilhom bl-ilwien tagħlu bħalma x-remu tiddel is-sebat ilwien tal-qawwija?

Tabilhaqq li dak li l-Ingliżi jsejhu fiction u li ahna l-Maltin nistgħu ngħidulu stħajil, ma jinbenier ta' bilfors fuq grazja storici, imma mbagħad mhux xejn inqas minnu li rogħol l-immaginazzjoni hu li din tibni l-istħajil fuq xebh is-sewwa u li għalhekk ix-xogħol ta' l-immaginazzjoni jikkonsis'i fit-trasformazzjoni tal-fatti. Nistgħu nxebbhu lill-immaginazzjoni lil dawk il-bhejjem li jirtarru l-ghalf tagħhom. Hekk kif dawn bl-irtarr tagħhom jibdlu s-sustanza ta' l-ikel li jomogħdu, hekk ukoll l-immaginazzjoni jew fantasija tal-bniedem tiddel in-natura tal-fatti mixarrra minnha. Issa hekk kif bier tirtarr irid ikollok x' tirtarr, xejn inqas l-immaginazzjoni jew fantasija ma jrid ikollha fatti x' tirtarr bier iżzeicicagħom b'dawk il-wien li jagħtuhom il-hajja u l-gm'el. Fi kilem ieħor, il-kultura tal-kittieb tnewwel u tağħti l-eżwel materjal għall-idejat li mingħajrhom il-kittieb jista' jasal sa livell ckejken biss.

Minn dawn il-htigiet li semmejna, l-ghodda tal-kitba sabiha, nifhemu li bier proza tghaddi mill-gharbiel tal-kritika rridu ngħarbluha f'dawn l-elementi li semmejna. Mill-oghla u mill-aqwa hi dik il-proza li tiğbor fiha l-erba' elementi flimkien fl-aqwa tagħ-

hom. Hi ingas qawwija skond id-differenza dik il-proża li jonqosha xi wiehed mill-elementi. Proża nieqsa hafna minn dawn il-htegiet tinghad proża għax mhix poezija—jigifieri proża prozajka, proża dgħajfa, għajjena, mejta. Mhux il-kwantità, mela, imma l-kwalità li tkejjel u tiżen il-proża. U biew tkejjel u tiżen il-proża trid tkun tifhem fil-miżien u fil-kejl u taf tghabbar bilhaqq u mingħajr dnewwa. Kif nagħmlu dan turihulna l-kritika letterarja li f' Malta għad ma hadetx xejra xjentifika. Kitba tajba ta' proża għandna imma kritika letterarja għad m'għandniex. Imma trid tkun tassew bla koltura letterarja biew issejjah kritika letterarja recensjoni jonkella recensjoni kritika letterarja. Injoranza bħal din tagħmel għajb lill-kittieb il-għaliex tiżhed nuqqas ta' kultura u ta' sens ta' proporzjon. Għalhekk ilha tinħass il-htieġa ta' kritika letterarja li tghallem il-prinċipji li jagħzlu l-kitba t-tajba mill-kitba l-hażina. Mingħajr tahrig bħal dan il-fehmiet letterarji u l-paraguni jsiru kif ġie ġie. Il-frugħa hafna drabi gġagħilna naraw ix-xogħol tagħna kbir wisq u xogħol haddiehor żgħir, u għalhekk iġġagħilna nfissru fehmiet li ma jagħmlulniex ġieħ.

Il-Malti staghna bl-antologiji u bil-kitba ta' poeziji u xi rumanzi, Għad jonqos, kif għedna, kitba dwar il-prinċipji letterarji li minnhom nistgħu naslu biew ingħidu għaliex din jew dik il-proża hi l-aqwa waħda jew l-ahar waħda jew hekk hekk fost il-proża tal-Malti jonkella għaliex il-kitba tibqah lill-kitba ta' R. Sabatini u mhux lil ta' Walter Scott jew bil-maqlub. Il-fehmiet wil-paraguni letterarji mhux billi tiżethom addoċ, trid tkun taf twettaqhom. Biż-żmien għad ikollna l-ars dicendi ta' l-Ilsien tagħna wkoll.

L-GHAQDA TAL-MALTI (UNIVERSITÀ')

TIZZI HAJR LIL

Dr. Anton Agius Ferrante li, sa mill-ewwel snin li kien għadu student, ha interess mill-ikbar fi-Għaqda tal-Malti (Università). Habrieki, imhegġeg u tal-prinċipju, Malti fil-ħsieb u fil-hidma, bil-hila tiegħu l-Għaqda tal-Malti (Università) għaddiet 'il quddiem, l-aktar fil-finanzi li tqiegħdu fis-sod hafna fi żmien. Dal-membru habrieki tal-Kumitat ha d-Dottorat tal-Medicina fi-1946. Billi l-karriera ta' tabib ma baqgħetx tħallilu ż-żmien li kellu qabel, hu ma reġax hareġ għall-għażla fi-ahhar hatra tal-Kumitat. Lill-habib tagħna Anton Agius Ferrante nix-tiqulu karriera mill-isbah. Il-hidma tiegħu għall-Għaqda tibqa' tidher sabiħa fil-grajja ta' Lsienna fi-Università.

HDEJN IL-ĠNIEN TA' TFULITI

Tmien sn n għaddew minn meta kont niġġerra
 Kollni fuq ruħi qalb l-għoljiet miksija
 B'siġar il-lewż. Tmien snin għaddew, u rġajt
 Jien ġejt hawnhekk biex fil-jiem sbieħ ta' darba
 Narga' niftakar, u nitfarrag naqra
 Bil-ferħ l-imgħoddi tat-tfulija tiegħi.

Għax hemm kont nilgħab fuq dik l-għolja żgħira
 U hawn, fuq dil-ħarruba, darba waħda,
 — Kien jun ta' Mejju meta l-ġilji jbaġdu
 W il-fjur tal-qares jizfen mā' kull fewġa —
 Jien qgħadt ferħan, flimkien m'Ivonik sieħbi
 Nitbandlu fuq iz-zkuk bin-nida mxarrba.
 ... Nisma' ż-żanzin tan-naħal biezzeż jaħdem
 Fi tluġħ ix-xemx, u minn dal-fjur għall-ieħor
 Itir w isoff il-għasel heġu zokkor.
 Il-friefet f'għaxxa jtiru 'l hawn u 'l hemm,
 U bi gwenħajn weqfin jogogħdu siekta
 Fuq xi buqar li l-wied ferħan ifewwaħ...
 Ma ninsa qatt il-jiem ta' Mejju t'ilu,
 Għax kienu dawġ il-jiem dehbiena tiegħi,
 Ta' meta kont bla ħsieb ta' xejn niġġerra
 Minn wied għal wied, dal-fjur jew l-ieħor naqta';
 Jew qalb il-friegħi 'l hinn u 'l hawn niwxejjer.

Issa spiċċaw dal-jiem hekk sbieħ. Il-fjuri
 M'għadhomx jolqtuni bi sbuħithom; lanqas
 L-ilwien tal-friefet, jew in-naħla żżanzan
 Jew dawġ l-għadaġar fejn kont nilgħab hieni,
 M'għadhomx jiġbduni w isaħħruni f'għanja
 Ta' ferħ mdawwal b'dawol sabiħ ta' tfajjel.
 L-għajnejn li kelli mhux bħall-għajnejn t'issa
 Li raw l-imrar, w il-ġlied, w il-qerq tad-dinja,
 Għax dawġ mixgħula, b'leħħa saġja kienu
 Ta' tifel żgħir, li l-art fejn jimxi għadu
 Lanqas biss għaraf, w jara biss il-ferħ.

I X - X L E N D I

IX-XLENDI! Bajja maqtugħa għal kollox minn kull raħal, imħaffra mill-istess natura, għandha ssahħar bi ġmielha lil kull min imur jaraha.

Maqtugħa u mfassla tassew bil-għaqal. Imħaffra 'l isfel bejn blat, naħa għoli ħafna u naħa ġej għal xejn il xejn lejn il-baħar. Donnha, dik inħar li saret il-bajja tax-Xlendi, in-natura kienet tirraġuna. Donnhom dawk l-ilmijiet iwahħxu li setgħu ħaffru l-bajja tax-Xlendi kienu ħaġa waħda mal-bnedmin. Li kieku l-bajja tax-Xlendi ġiet imħaffra bejn blat għoli minn żewġ naħiet, kienet tiflef ħafna mis-sbuħija tagħha. Ix-xemx kienet tkun tiddawwar ma tilħaq biex issaħħan il-baħar. Kienet tkun ukoll taqa' bħal dalma ta' swied il-qalb għal min imur iġhum. Imma n-natura ma riditx tisma' tgergir, għalhekk ħalliet naħa waħda baxx kemm jista' jkun, fejn il-lum wieħed jista' jgħum billi jinżel minn taraġ baxx imgerrem mill-istess żmien u raxx tal-baħar.

Ma' tul xifer il-fomm tal-bajja, il-baħar jidher imrikkeb għal xejn il xejn fuq ramel fin u safi, fejn iktar 'il fuq hemm miknus u miġbur mill-istess mewġ tal-baħar ċaġħaq imrambel u tonđ qisu bajd ta' tjur kbar u żġhar. Max-xaqliba tal-blat għoli hemm ħajt dobbli mibni 'l barra biex jistor lin-nisa mist-hija waqt li jkunu jgħumu. Il-biċċa li hemm maqtugħa għan-nisa tinsab imwahħxa minn għar kbir u mudlam fejn żewġ xeb-biet ħaliew ħajjithom mibrumin minn lembut ta' baħar imqal-leb. Htija ta' din il-ġrajja n-nisa ffit u xejn għadhom iġhumu f'din in-naħa, imsemmija l-baħar tan-nisa. Il-biċċa l-oħra tal-baħar isejħulha l-baħar tar-rġiel.

Min-naħa tal-blat il-għoli wieħed jista' jitla' ma' zaqq il-blat minn taraġ miksur f'għamla ta' zikk-zakk li jieħu għall-għar ta' Kullarina. Qabel ma tinżel ġo dan l-għar, issib bieb tal-ħadid f'għamla ta' xatba, tistħajlek qisek niezel ġo ħondoq iwahħax. Tibqa' niezel 'l isfel issib għadira baħar, kbira u ċara, maqtugħa għal kollox mill-baħar, b'xi mazzun jiskarta 'l hawn u 'l hemm taħt il-ġebel iħaddar bil-ħass. Din l-għadira tinsab imħaddna minn għar żgħir magħmul bl-idejn bi spejjeż ta' mara għanja ta' żmien il-qedem, li kien jisimha Kullarina, fejn kienet tħobb tmur tgħum. Kif toħroġ minn dan l-għar biex tħares faċċata,

għandek tara minn tarf sa tarf tal-faċċata l-oħra. Din il-faċċata qiegħda tassew imfassla tajjeb għall-għum. Wara li wiehed ikun tbaħbaħ f'baħar ċar u nadif, mehlu minn kull hmieg, morgan, żjut jew dhaħen tal-bastimenti, jista' jitle' joqgħod bil-qiegħda fuq taraġ maqtuġh għal daqshekk, iħares lejn haħna naġħaġ u mogħoż imxabbtin ma' zaqq il-blat li jiehu sa Ras Maħrax. Wiehed jista' jara wkoll tfal ta' bla għaqal jixxabtu ma' habel marbut minn fuq, għall-bejtiet tal-marelli u taċ-ċief. Wiehed jista' wkoll jinzerta tghajjira ta' raħħal u raħħala, minsuġa fi kliem ta' mħabba, imqabbell u minsuġ b'sengħa u b'heffa li tghaġġeb, tidwi minn fuq l-għolja ta' Ras Maħrax.

Il-blat il-baxx tal-bajja tax-Xlendi jibqa' sejjer sa ma jinkiser f'żewġ dahliet baħar. Dawn id-dahliet jissejju l-Kantra l-Kbira u l-Kantra ż-Żgħira, fejn haħna raħħala jinżlu jaħslu n-naġħaġ imdemmlin, qabel ma jġiżżuhom. Kif thalli l-Kantra l-Kbira, tibqa' sejjer sat-Torri fejn hemm biċċa wita tajba mhux ftit għal-logħob tal-ballun.

Nhar ta' Hadd, ix-Xlendi jkun imwennes minn haħna nies ta' rħula differenti. Għall-habta ta' filgħaxija, meta x-xemx tkun taffiet ftit mir-raġġi haħrieqa tagħha, tibda tara haħna rġiel u nisa, tfal kbar u zġaħar neżlin bil-mixi ġemgħa ġemgħa biex iġħumu. Xi whud jinżlu fuq karrettuni miġbudin minn bhejjem imnigġza, waqt li oħrajn jinżlu fuq id-dahaħ qammiesi tal-bhejjem għerja.

Meta l-ħin ikun sar sewwa, u x-xemx tkun qiegħda titfa' l-aħħar raġġi mejtin tagħha, ix-Xlendi jizgħed bin-nies. Dawn jiferrxu mal-moll kollu, u jibqgħu sejr in sal-kisra tal-Kantra l-Kbira. Min jilbes u min jinza' biex iġħum, min bil-qiegħda jiftaħ is-sorra tal-hobż u min ġa beda jiekol il-kisra tal-hobż b'aptit ta' naġħma. Ix-xemx taraha tghib bil-mod il-mod, qisha qed tmemmes u tidhak minn wara l-għolja ta' Ras Maħrax bil-kedda xemx li tat lil dawħ li qed iġħumu. Minn fuq l-għolia ta' Ras Maħrax tisma' wkoll il-għajta ġejja mill-bogħod ta' raħħala li tilfu xi naġħa jew li qegħdin jiġbru l-merħla lejn id-dar.

Meta x-xemx tkun għibet għal kollox, u tibda tidher daqs-sejn tad-dalma, in-nies tarahom jinġabru mill-ġdid qatgħa qatgħa biex jerħulha lejn id-dar. Tarahom, min ixidd il-bħima maħqura bid-dubbien iniggeż daqs il-qacoċċ tax-xewħ, u min jirkeħ fuq dahaħ il-bhejjem miksi b'xi biċċa xkora biex ma jxarrbux il-qalziet. Jinġabru wkoll xi zġaħaġħ b'xi kitarra u argunett

tal-ħalq, iġhanu għana ta' mħabba wara xi xebbiet raħlin, bil-libs ta' għum x'aktar tan-newl, imgeżwra qagħqa fuq rashom.

Ftit tal-ħiu wara x-Xlendi jaqa' baħħ, u jibqa' mwennes biss minn xi ftit uies li jgattgħu s-sajf hemm. u xi sajjeda. Meta l-qamar ma jasalx sa-Xlendi, taqa' dalma u skiet li jwaħħax. Dan id-dlam ikun xi ftit imtaffi minn fanal tal-lampa u xi dawl iehor inewnem fuq il-baħar ta' xi sajjeda. Jinstema' mbaġħad il-ħoss ivenven ta' ġwejnaħ il-kokok u ż-żarżir tal-ġrillijiet, waqt li l-friefet il-lejl joħorġu bil-mijiet mix-xquq dojoq biex ilaqqtu n-nemus li jkun ingabar fuq il-fdal tal-ħobż li jħallu l-mawwara tax-Xlendi.

KARM. AQUILINA.

W A H D E K

*Waħdek, ruħ, bla wens, tiġġerra,
Fil-ġhammieq tal-ħsibijiet,
Tofroq dalma tidħol f'oħra,
Kulma ssib uġieġħ u skiet.*

*Kemm int kbira le ma taġħraf
F'waqt ġħairienek mal-bnedmin,
Il-kliem taġħhom u ġħemilhom
Jaġħmlek ċkejkna maċ-ċkejknin.*

*Iżda xħin twarrab minn maġħhom,
U tinħeba ġewwa fik,
Il-ħemda terfġħak fl-ġħoli,
Is-skiet kollox inissik,*

*Issir kbira, bħalma kbira
Rieċek tkun tal-Ĥajja s-Sid,
Biex fil-ħemda u b'uġieġħek,
Dlonk tittajjar, tmur fejn trid.*

*Sakemm waħdek i'-triq tfitter,
Imqar din ma ssibha mkien,
Tibqa' kbira, issir akbar
Mill-beraħ bla tarf u ż-żmien.*

*Ibqa' waħdek, ruħ, miħruda
Minn din l-aġħa tal-ħolq'en;
L-uġieġħ nisslek, is-skiet sawwrek:
Waħdek tasal kullimkien!*

GUZE' ELLUL MERCER.

S A H H A R A

Lil ħabibi Ġużè Cassar Pullicino,
li bhali sar iħobb joħlom bil-
ħrejjeġ tas-sħabar.

Kont ħlontok wiċċ ta' xiħa
b'ħalqek
jidħak b'żewġ sinnwiet,
ħofriet ġħajnejk
żewġ ħuġġeġiet
ġo sħab ta' biża' tarmi dahna u riħa.

Kont ħlontok wiċċ ta' xiħa
b'subġħajn
imkemmxa u dwiefer twal irqaq
ta' seġer kiefer
tmexmex l-ġħadam u xxonm
tad-demm il-ħwieħa:

l-ġħadam ta' tħal imsemma
ġewwa qafas
tal-ħad'id—ta' tħal misruqa
mull-ġħafrid
li biħ beżżġħuna tħal ġħar jixrob demma!

B'ġħajnejn imberdqa smajna
minn fomm
ix-xwejħa l-ġraġġu tiegħek, ja saħħara,
u ħajja
fi ċkunitna xbiħatek f'moħħna drajna.

Rajtek f'ġħorfa inudlama
b'dawl
inemnem ta' musbieħ u fost l-aġħjat,
twerżiġ ta' riħ
taqra fl-idejn: u taqta' u tqawci t-lama.

Rajtek fil-moħħ maħžuża
 ta' l-aqwa
 rjus kittieba
 tif'aħ tal-mistur
 il-bieba:
 tixxandar bl-ikreh u l-egħref għaġuża!

Gewwa l-ghar fid-dlamijiet,
 b'wiċċ
 imdawwal min-nirien,
 fl-inħasa ddewweb
 ras u lsien
 ta' nies li l-frugħa-ta' dil-hajja nsiet.

Iżda wkoll f'dik l-inħasa
 jiddewweb kollu semm,
 bl-ilsna ta' bosta sriep, kien hemm
 id-demn
 ta' d k li jien ħabbejt, — u qalbha u rasha.

A. CREMONA.

IL-MAQDES TA' VENUS

Venus qiegħda go Maqdes, Maqdes aħdar
 mibni m'z-zkuk u l-friegħi u s-sensieli
 go Sant'Anton, miqjuma minn dawċ kollha
 li jħobbu l-gmiel:

Il-koppla tiegħu biċċa sema diefi;
 il-kolonnat erba' ram'et mirquma;
 l-imramem miksij'n bl-arazzi mzeuqa
 ta' li sweet peas;

U l-ilma gewwa l-ghajn bħaż-żejt imqaddes
 gewwa l-lampier ighajjex il-fjur isfar,
 bħal ħafna fjammi zghar fuq iċ-ċimblori
 tal-weraq aħdar.

A. BUTTIGIEG.

IL-MALTI U ILSNA OHRA

BOSTA huma l-ilsna fid-dinja, izda jekk inqabblu sewwa x'ghadda minn ghalihom minn twelidhom saż-żmenijiet li ahna fihom, malajr nintebhu li hemm xi xebh bejniethom. Hekk l-ilsna kollha jitbiddu mal-mixja tas-snin, iżidu xi kliem u għidut għat-tfissir ta' idejat u fehmiel godda, iwaqqgħu kliem ieħor, u saħansitra jgarrbu tibdil fil-kelma nfisħa u fil-grammatka. L-Ingliż ta' Chaucer, il-Frañçiż li nsibu fix- "Chanson de Roland", il-Għarbi tal-Quran, il-Malti ta' żmien il-hakma Għarbija ma jaq-blux għal kollox ma' kif nafuħom illum. Fil-bidu ta' bosta mill-litteraturi, naraw li l-bniedem biex ifisser it-tqanqil tal-qalb u tal-moħħ, l-ewwel nqeda bl-ilsien taħt sura ta' għana popolari jew ballati, u mbagħad, meta l-kelma laħqet qagħdet, haddmu taħt dik il-għamla ta' kitba li nsejħulha proża. Għalhekk fi Spanja "El Poema del Cid", "Beowulf" fi-Ingilterra, "Chanson de Roland" fi Franza, "Nibelungen Lied" fil-Germanja wil-"Kalevala" fil-Finlandja, kollha taħt sura ta' poeżija, habbru l-litteraturi ta' dawn il-pajjiżi. Fuq kollox jolqtok il-fatt, u dan l-aktar li jmiss lilna l-Maltin, kif f'ħafna artijiet kien hemm xi żmenijiet meta l-ilsien tal-poplu jew inħaqar u ntbagħad mill-barrani li ried idahħal l-ilsien tiegħu minnfloku, jew ma nkitibx mill-aħjar nies tan-nazzjon li nqded b'ilsien il-barrani minn rajhom. U billi bħal ma kulhadd jaf, għal mijiet ta' snin, l-ilsien Taljan ha post il-Malti fil-ħajja ta' gżiritna, u m'ilux wisq li l-Malti ngħaraf bħala lsien uffiċjali u beda jintgħallem fi-iskejjel, oixtiequ ngħibu eżempji biex nuru kif artijiet akbar minna wkoll garrbu dan li semmejna ffit ilu.

Nibdew miż-żmenijiet Rumani. Aktarx li l-ebda ġens m'hu, jew qatt kien, imdejjen lejn ieħor daqs kemm kienu r-Rumani lejn il-Griegi. L-alfabett, il-biċċa kbira tal-mitoloġija, l-arti, il-metri tal-poeżija, il-lehma għal bosta mix-xoġħlijiet miktubin bii-Latin — dawn kollha ġew mill-Greċja. L-ewwel isem fil-letteratura Latina kien Livius Andronicus; Grieg; Quintus Ennius talab il-Mużi Griegi l-ghajjnuna tagħhom fil-ftuħ ta' l-"Annales"; ħabta ta' 180 Q. K., il-klassi għolja ta' Ruma, l-aktar Publius Scipio u Gaius Laelius, mexxejja tal-moviment Ellenista, għamiet wara l-letteratura u l-lingwa Griega. Insibu għalhekk li meta xi storiċi Rumani meddew idejhom biex jiktbu għajjet

il-qedem ma kitbux bil-Latin iżda bil-Grieg. Wiehed minnhom, Aulus Postumius Albinus, fil-ftuħ tal-ktieb tiegħu miktub bil-Grieg talab il-qarrejja biex jagħdruh għal xi nuqqasijiet fi-istil. Qal: "Jien Ruman, mitvielew Lazju. Barrani għal kollox huwa l-ilsien Grieg għalina." Iżda Marcus Porcius Cato, li ma hamilx jara 'l Ruma tiggerra wara l-litteratura u l-ilsien tal-Griegi, wiegħbu li jekk ma xtaqx jagħmel żbalji messu kiteb bl-ilsien ta' art twelidu. Jista' jkun li l-annalisti Rumani kitbu bil-Grieg għax beżgħu mill-faqar u mill-ebusija ta' l-ilsien Latin li ma kienx għadu mħaddem biżżejjed f'kitba tal-proża. Iżda Cato, bħal imghallem tas-sengħa, għaraf kif kellu jhaddem l-ghodda u xhieda ta' hiltu huma l-hafna xoghlijiet bil-Latin li halla wrajh. Ir-Rumani baqghu sa l-aħħar iqisu l-Grieg bħala l-ilsien ta' dik l-art li fi kliem Orazju "gabet l-arti f'Lazju selvaġġ". Fi żmien Neruni niltaqghu ma' xi Stojiċi Rumani jiktbu bil-Grieg fuq hwejjeg ta' filosofija, bħallikieku l-Latin ma kienx ta' xhieda qawwija f'idejn l-oratur Ċicerun li seta' jintlewa u jitqiegħed għal kull xorta ta' hsieb, saħansitra biex ifisser "De Natura Deorum". Iżjed 'il quddiem fl-istorja tal-litteratura Latina, il-kittieba aktar inqas bil-Grieg milli bil-Latin. Xi imperaturi bħal Tiberju u Marcus Aurelius aktar kien joghġobhom jiktbu bil-Grieg.

Waqa' l-imperu Ruman, imma ma mietx miegħu l-Latin li baqa' sa mijiet ta' snin wara l-ilsien tal-ghorrief ta' l-Ewropa Nisranija. Petrarca haseb li ismu mhu sejjer imut qatt minhabba x-xoghlijiet li kiteb bil-Latin għalkemm illum nafuh i-aktar bħala l-kittieb tas-sunetti lil Laura, miktubin bil-Fjorentin, l-ilsien tal-baxx. Dante Alighieri, għalkemm id-"Divina Commedia" kitibha bil-volgare, għandu hafna xogħol ieħor miktub bil-Latin, li bħal ma qal huwa nnifsu fil-"De Vulgari Eloquentia" mhux hliel "ilsien sekondarju w artifiċjali." Francis Bacon, li b'kitbitu u b'għerfu "qanqal l-imħuħ li mexxew id-dinja" emmen shiħ li l-Ingliż ma kienx għodda tajba u mirquma biżżejjed biex ifisser hsebijiet għoljin u għalhekk kiteb bil-Latin. U bħal Bacon kien jahseb il-Venerabbli Beda. Għax Fray Luis de Leon (1527-1591) kiteb bil-Kastiljan u mhux bil-Latin qala' t-tmaqqid tal-ghorrief sħabu u l-istess għalu Tumas ta' Stitny (1331-1401) tejologu Kżek li kellu l-hila jikteb u jfisser il-filosofija u t-tejologija bil-Kżek. Fl-1687, Kristjan Thomasius kellu jħalli l-belt ta' Leipzig għax għamel il-"lectures" lill-istudenti bil-Germaniż flok bil-Latin. Issa dawn l-ghorrief ta' l-Ewropa li kitbu bil-Latin għamlu hażim l-aktar, mhux għax kitbu b'lsien

wiehed, iżda għax hasbu u hambqu li l-Latin kien aqwa minn ilsna oħra u minn fuq ċanfru 'l min uriehom bid-dieher li feh-mitnom' kienet qarnieqa għal kollox. Bnal ma qal Joachim Du Bellay (1525-?) lil dawg il-kittieba Franċiżi ta' zmienu li kienu jqsu l-Grieg u l-Latin bhala ilsna li g'ejjn mis-sema fil-waqt li l-Franċiż kien iġagħlek tisthi minnu għax kien "barbaru", ilsien hu aqwa, oghna w aħjar minn oħrajn minhabba l-hila, is-sabar u l-monh tal-kittieba li jieħdu hsiebu, u għal xejn aktar.

Jekk nifthu ktieb biex naqraw xi haġa dwar il-litteratura Finlandiża, insibu li l-ilsien Finlandiż beda jinkiteb f'xogħlijiet litterarji mis-sena 1835 'l hawn. X'kienet il-ħitja? Bnal f'bosta artijiet oħra, rosthom Malta, il-ħitja la kienet tal-għażż u l-anqas tan-nuqqas ta' hila tal-poplu, iżda ta' hakma twila barranija li fil-Finlandja kienet Svediża. Sitt mitt sena u fuqhom damet taħkem l-isvezja fil-Finlandja. L-ilsien uffiċjali u għat-tagħlim sar Svediż. L-isem tal-pajjiż, Suomi, ingħata l-isem Svediż ta' Finlandja. Il-belt ewlenija Helsinki tiddlet f'Helsingfors, Oulu saret Uleaborg, Pori hadet is-sura Svediża ta' Bjorneborg. Hawn Malta, għal-kliikka Taljana, l-Imqabba saret Micabiba, ir-Rabat sar Rabato u l-Imdina, isem Malti sa ruħu, tiddlet f'Ċitta Vecchia. M'hemmx għalfejn nistagħgbu mela meta naqraw li kienet id-drawwa tal-kittieba Finlandiżi li jiktbu u jithadtu b'ilsien il-hakkem barrani. Iżda fl-1835, Dr. Elias Lonnrot gabar fi ktieb l-ghana u l-leġġendi tal-poplu li flimkien jagħmlu l-Kalevala, l-epika nazzjonali Finlandiża. Elias Lonnrot wera t-triq u oħrajn imxew fiha. Niltaqqu għalhekk ma' Alexis Kivi (1834-1872) jikteb bil-Finlandiż l-aqwa ktieb tiegħu "Is-Sebat Ahwa", kif ukoil drammi u kotba oħra. Jan Sibelius, il-kompożitur magħruf Finlandiż, bena xogħlijiet sinfoniċi fuq il-hrejef li sab fil-Kalevala. M'ilix qrajt li tfajla Finlandiża, taħdem f'hanut fi New York, biex turi mhabbitha għal artha mbegħda, bdiet tgħid mijiet ta' versi tal-Kalevala. Għaġġbithom lis-semmiegħa Amerikani!

Issa nħarsu lejn l-Ungerija. Il-lum dal-pajjiż għandu litteratura kbira imma l-ilsien Ungeriz mhux minn dejjem kien sid l'daru. Fil-bidu tas-seklu hdax daħal u nxtred il-Kristjaneżmu u twaqqfu skejfel u monasterji mill-patrijiet li għabu magħhom il-wirt li halliet Rumana. Ulied il-kbara: Ungerizi tghallmu u xorbu sewwa mil-litteratura Latina u fi żmien qasir bdew jikkellmu bil-Latin u jaħsbuha ta' Rumani. Huma n-nies ingħallma li

għandhom f'idejhom it-tmun tal-pajjiż u għalhekk għara li l-ilsien uffiċjali fil-qrati, fl-iskejjel, f'kull fergħa tal-hajja kulturali Ungeriza sar il-Latin. Issa hadd ma jista' jiċhad li meta l-kbarat u l-mexxejja tal-pajjiż ikollhom għodda biex jinqadew fil-htigiet tagħhom kif ukoll biex tagħzilhom u żżomnhom dejjem xiber oġġha mill-bidwi u mill-baddiem, ma jkollhomx għalfejn jieħdu hsieb l-ilsien tal-kotra. Izda fil-bidu tas-seklu dsatax bdiet tinbass taqluq sabiex l-Ungerizi jiksbu drittijiet akbar mill-imperatur ta' l-imperu Awstrijo - Ungeriz u xi mexxejja Ungerizi bdew jintebhu wkoll li ma kenux Latini u li kellhom ilsien għani u qawwi daqs il-Latin. Szecheni, Kossuth, Deak u oħrajn għamlu hiltom kollha biex jagħtu lill-ilsien tal-poplu l-għieh li kien jisthoqqlu. L-ewwel kelma Ungeriza fl-Assembleja nstemgħet minn halq Szecheni fl-1825 u qajmet għagħa u għaġeb kbir fost id-delegati l-oħra li kienu mdorrijin jinqadew bil-Latin fil-laqqgħat tagħhom. Timintax-il sena wara, fl-1843, digriet maħruġ mill-Assembleja amar li minn dak inhar 'il quddiem l-ilsien Ungeriz kellu jitqies bhala l-ilsien uffiċjali flok il-Latin. Meta wara dan qam delegat biex jithaddet u beđa d-diskors tiegħu bil-formula qadima Latina ta' "Excellentissime Domine" qamu shabu bhala bniedem wiehed u ma hallewhx ikompli.

Għieda aktar qalila u mdemma kellu l-ilsien Kżek qabel ma rnexxielu jaččat l-ilsien Germaniz li sewwa sew għal tlitt mitt sena seraqlu l-għieh ta' lsien uffiċjali f'daru. Kienu għodddhom għaddew 760 sena ta' influwenza Germaniza fil-Bohemja u fil-Moravja, meta fl-1620 il-qawwiet Kżeki garrbu telfa kbira f'taqbida ma' l-eżerċitu Awstrijak qrib Praga, u tista' tgħid li mat-telfa ta' l-indipendenza Kżeka miet ukoll l-ilsien Kżek, għax fil-qrati, fl-iskejjel għall-kbar u għaż-żgħar, fid-djar u fil-palazzi tal-għonja, fin-negozju u fit-tregħija tal-pajjiż ma baqgħetx tinstema' l-kelma Kżeka izda Germaniza. Billi t-tfal u l-istudenti ma tgħallmux iżjed ilsienhom, qajla kienu johorġu kotba miktubin bil-Kżek u jekk qatt xi ktieb 'l hawn u 'l hemm rnexxielu jaħrab ič-čensura, kienu jaħarquh il-hakkiema Awstrijači. Għall-Awstrijači u għal dawk il-Kżeki li b'għajb kbir għalihom u għan-nazzjon mirfus, raw kif għamlu u nhabbu magħhom, l-ilsien nazzjonali Kżek kien tajjeb biss għall-halq il-bidwi u għall-qaddejja. Miet l-ilsien u l-qalb tan-nazzjon ma baqgħetx thabbat. Malta, wara sitt mitt sena ta' jasar u dlamijiet intellettuali, rat 'il Vassalli jkebbes f'qalb hutu l-Maltin l-ewwel xrara ta' mhabba għan-nazzjon Malti bix-xogħlijiet xjentifiči fuq il-Malti. U

i-istess gara fil-Bohemja. Kien Josep Dobrovsky (1758-1829), "missier il-filologija Slavika"; li raġa' qajjem l-ilsien Kżek mid-dlamijiet fejn kien ilu mostur għal hafna żmien b'rīhet it-tfittix tiegħu dwar in-nisel u l-istorja ta' lsienu. Ta' min josserva wkoll li Dobrovsky kiteb lil niesu bil-Germaniż u bil-Latin, ilsna barranin, bħal ma Vassalli kiteb lill-Maltin bit-Taljan u bil-Latin. Milli jidher il-Kżek, "l-ilsien tal-hallelin u ta' l-ilsiera", kif kienu jsibuh il-hakkiema Awstrijaċi, kien imkażbar u minsi daqs, jekk iuhux aktar, mill-Malti, għax dal-filologu għall-ewwel qata' qalbu kif qatt seta' jkun li għadd kbir minn niesu jergħu jithaddtuh u kif setgħet tinkiteb bil litteratura kbira⁽¹⁾. Tqarraq. Warajh ġew oħrajn. Jan Kollar, Slovakk, kiteb bil-ilsien Kżek il-poema qalbenija Slavy Dcera (Bint Slava) li turi bħal f'mera x-xewqat u l-qalb kbira tal-poplu mahqur. Fl-1825, Jungmann hareġ l-"Tstorja tal-Litteratura Kżeka", miktuba bil-Kżek, u bejn is-snin 1835-1839 id-"Dizzjunarju Kżek", li kien ilu jahdem fih għal erbghin sena. Palev Safarik, filologu ieħor, għamel tfittix aktar bir-reqqa minn Dobrovsky fuq l-ilsien Kżek u l-ilsna Slaviċi kollha u għen mhux ftit lill-mexxejja Kżeki li riedu fuq kollox jibnu n-nazzjonalità tagħhom fuq il-lingwa. Tassew li bniedem u lingwa ma tistax tifridhom. Biex ma ntawlux. Meta l-Gvern Awstrijak halla skejjel għat-tagħlim ta' l-ilsien Kżek jinbnew, meta fl-1882 l-ilsien Kżek beda jintgħallem fl-Università ta' Praga flimkien mal-Germaniż, u meta fl-1897 il-Kżek ingħaraf bħala l-ilsien tal-korrispondenza tal-Gvern u għalhekk kull impjegat hteigħu jitgħallmu, in-nies ta' nisel tewtoniku ma qagħdux għal dan. Qajmu t-taħwid u l-ġlied u fir-Reichsrath, fejn kienu jiltaqgħu d-delegati Germaniżi u Kżeki twaddbu flieksen tal-linka, instema' tisfir li jtarrax u ġriet id-dmija. Minn dejjem kienu mdorrijin iqisu l-Germaniż bħala l-ilsien ufficjali, l-ilsien tal-koltura, l-ilsien li għażel lilhom, hakkiema rebbieha mill-Kżeki mirbuha. Dil-kwistjoni bejn l-ilsien Kżek u Germaniż baqgħet sejra sat-tmien tal-Gwerra l-Kbira meta twaqqfet republika Kżekoslovakka b'Masaryk bħala l-ewwel President tagħha. Wara tlitt mitt sena (1620-1920) ta' madmad tqil, l-ilsien Kżek hareġ rebbieh.

(1) L-ilsien Germaniż qalb il-Kżeki kien bil-wisq aktar imxerred u mitkellem milli kien it-Taljan fostna għax il-Kżeki kellhom skejjel elementari u sekondarji fi żmienijiet meta aħna anqas biss konna hlomna bihom. Il-qawmien ta' l-ilsien Kżek fil-bidu tas-s'klu dsatax kien tabilbaqq mhux qawmien minn raqda iżda mill-qabar.

Jekk il-gheda u r-rebha ta' l-ilsien Kżek jagħmlu fost l-isbaħ u i-aqwa paġni fil-ġrajja mqallba tal-poplu Kżek, xejn anqas qalbiena u rebbieha ma kienet it-taħrika fil-Bulgarja għall-ħarsien u l-helsien ta' l-ilsien nazzjonali minn taħt riġlejn it-Torok u l-ekklesjastiċi Griegi. Sas-sena 1453, l-art tal-Bulgarja, fl-arti, fil-kitba, fit-tagħlim, kienet laħqet quċcata li qorbot dik tal-pajjiżi tal-Punent, iżda meta s-Sultan Tork Bayezid dabal fil-knisja ta' S. Sofia riekeb iż-żiemel, l-isem tal-Bulgarja tħassar minn wiċċ il-mappa ta' l-Ewropa u ma reġax feġġ qabel l-aħħar tas-seklu unintax. Imma l-eqqel għedewwa ta' l-ilsien u tan-nazzjonalità Bulgara kienu l-patrijarki u l-qassisin Griegi tal-Knisja Ortodossa. Il-Patrijarka ta' Kostantinopli kien jingħażel b'għoġba tas-Sultan Tork li kien iħalli f'idejn il-kleru Grieg it-tmexxija tal-Knisja Bulgara u Serba. Ftit kienu dawk il-monasterji fil-Bulgarja li ma kenux maħkuma għal kollox mill-Griegi. Skejjel, monasterji u parroċċi kollha ġew taħt idejhom. Fl-iskejjel tal-kleru Grieg u t-tfal Bulgari ma tghallmux hliet Grieg u meta kibru bdew jikkellmu bil-Grieg u jqisu rwieħhom bħala Griegi. Is-sentiment nazzjonali tal-Bulgari thedded li jintefa. Imma sa fl-aħħar il-poplu Bulgaru beda jistenbaħ mir-raqda twila u bdiet tinstema' l-ghajta sabiex l-ilsien Bulgaru, maħqur u minsi, jibda jintgħallem fl-iskejjel u jerga' jintuża fiċ-ċerimonji tal-knisja. Fost dawk li thabtu biex jerfghu l-ilsien Bulgaru fuq il-pedestall fejn kien jisthoqqlu joqgħod kien hemm ir-raħeb Paisij u sieħbu Neophyt Riłski. Fl-1762, Paisij hareġ ktieb żgħir fuq l-istorja tal-Bulgarja l-qadima fejn fakkar lil niesu li kienu Bulgari u mhux Griegi; ċanfarhom bl-ikrah talli hallew il-qassisin Griegi jsejthulhom Griegi bħalhom; qawwiellhom qalbhom għall-ġejjieni u f'kelma waħda hejja t-triq għall-fidwa ta' l-ilsien u għall-helsien tal-poplu. Ma' tul is-snin 1824-1850 bdew jidhru xi kotba tal-knisja miktubin bil-Bulgaru, u għall-ħabta ta' dawn is-snin hawn Malta wkoll bdew jidhru xi kotba religjużi bil-Malti. Fl-1835 mbniet l-ewwel skola Bulgara f'Gabrovo bil-ħsieb li tghallem l-ilsien nazzjonali lit-tfal Bulgari. Fl-istess sena, jiġifieri 85 sena wara l-ewwel grammatka Maltija, ħarġet l-ewwel grammatka ta' l-ilsien Bulgaru minn idejn Neophyt Riłski li qaleb ukoll ir-Rabta l-Għdida fi lsien il-poplu. Fl-1844 dehret l-ewwel gazzetta miktuba bil-Bulgaru u sitt snin qabel f'Malta ħarġet gazzetta miktuba kollha bil-Malti. Fis-sena 1870 il-knisja Bulgara qalghet minn għand is-Sultan Tork li ttella' Patrijarka Bulgaru. Fis-sena 1878, imbagħad, il-Bulgarja kisbet l-indi-

pendenza u l-litteratura li nkitbet minn dik is-sena 'l hawn tagħmel għieh lill-pajjiż, lill-kittieba nfushom, u lill-ilsien Bulgaru. A'hasda kotrana kellhom il-kelmtajn imhegga tat-twajjeb Paisij!

Ninqatgħu issa mill-artijiet ta' l-Ewropa u nitfgħu ħarsitna fuq iċ-Ċina u l-Ġapan, għax fil-Ġapan ukoll kien hemm xi nies boloh u minfuha bihom infushom li dehrilhom li l-ilsien tal-ġara tagħhom kien aqwa w isbaħ għall-kitba minn ilsienhom. Il-Ġapan qrib l-art kbira u qawwija taċ-Ċina fejn l-arti wil-kitba kienu mill-ibgħad żmenijiet meqjuma u mfahħra nistgħu nxebbhuh ma' Malta qrib l-Italja, omm ta' l-arti u tal-poezija. Waqt li l-Maltin ta' qabilna studjaw il-klassiċi Taljani, il-Ġappuniżi kienu jitgħallmu l-klassiċi Ċiniżi. Fiż-żewġt imħuħ, Malti u Ġappuniż, dahlet u ssabħet il-fehma li l-ilsien tal-ġara kien aktar nobbli minn tagħhom. Biex il-poezija tolgot il-qalb sewwa, kienu jgħidu n-nies imghallma tal-Ġapan, biex il-kobor ta' hsebijiet għoljin ikun jista' jtifisser b'libsa li tixraqlu, il-kittieb ma jistax jagħmel haġa aħjar milli jikteb biċ-Ċiniż. Jigifieri teġoloġija, liġi, xjenza, filosofija, billi huma studji għoljin, frott ta' l-akbar setgħat ta' mohħ il-bniedem, ma kienx jixirqilhom jinkitbu bil-Ġappuniż, l-ilsien tal-ghazżieq, imma biċ-Ċiniż. Hawn Malta l-ghedewwa tal-Malti kienu jgħidu li l-Malti huwa tajjeb biss għall-qaddejja fil-kċina, u fil-Ġapan kien hemm żmenijiet ukoll meta l-kittieba rġiel dehrilhom li l-ilsien tal-poplu kien tajjeb biss għan-nisa; u l-mara, f'ghajnejn ir-raġel Ġappuniż issarraġ daqs il-qaddejja tagħna. Izda fis-seklu sbatax xi kittieba rġiel qalu u kitbu li l-Ġappuniż kien tajjeb sew għan-nisa kemm għar-rġiel, u barra minn hekk qalu wkoll li l-Ġappuniż ma kienx ta' min iwarrbu f'kitba għolja. Li l-ilsien nazzjonali kien tajjeb għar-rġiel u għan-nisa hadd ma seta' jichad, imma li kien tajjeb ukoll għal kitba għolja dehret bħala dagħwa kbira. Il-kittieba u l-ghorrief tal-pajjiż inqas f'zewġ fehmiel; ta' l-ewwel riedu li iċ-Ċiniż jibqa' jintuza f'kitba ta' religjon, liġi u filosofija, waqt li tat-tieni riedu li l-Ġappuniż jiehu post iċ-Ċiniż. Dat-tilwim, ġlied u thaqqiq bejn l-aħwa Ġappuniżi ntemm fl-aħħar tas-seklu tmintax b'rebħa għall-ilsien Ġappuniż.

Jidhrilna li m'hemmx għalfejn insemmu kif fid-Danimarka, l-ewwel il-Latin, imbagħad il-Germaniż nkitbu mill-aħjar tal-kittieba Daniżi; kif fil-Gżejjer Faroe li huma taħt id-Danimarka l-ilsien Norse li jtkellmu bih it-tletin elf ruh tal-gzejjer, irnexxielu wara ġlieda twila jingħaraf bħala lsien uffiojali flimkien

mad-Daniż u jibda jintgħallem fl-iskejjel (1912) ;kif kien li fis-snin meta n-Norveġja kienet mgħaqqda mad-Danimarka taht sultan wiehed, il-kittieba Norveġiżi ma kitbux bl-ilsien li tħaddtu bih il-baħħara u l-haddiema ta' arthom, iżda bid-Daniż, l-ilsien tan-nies kolti; kif fil-Portugall, bosta kittieba Portugiżi mill-aħjar għamlu isem fil-litteratura Spanjola u le f'tagħhom; kif fit-Turkija, għal mijiet kbar ta' snin ma kienx l-ilsien Tork il-ġhodda għall-ktib ta' l-aqwa kittieba, iżda l-Għarbi jew il-Persjan; kif fil-Polonja niltaqgħu ma' isqof Pollakk jippriedka bil-Franciz lil dik il-qatgħa ta' nies Pollakka li tant xtaqet tisseejjah u titqies Franciza minħabba li l-ilsien Pollakk, fil-fehma tagħha, kien hekk zorr u ahrax u mhux hlejju bħall-Franciz; kif xi kittieba qalbiena tal-Litwanja baqgħu jiktbu f'ilsienhom fil-Polonja u fl-Amerka meta r-Russi ma hallewx it-tagħlim ta' l-ilsien nazzjonali fl-iskejjel u t-tbiġħ ta' kotba bil-Litwaniz; kif fl-Estonja, meta Lydia Koidula (1843-1886) bdiet tikteb bl-ilsien tal-poplu mhux biss ma sabetx għajnuma mill-intelligenzja tal-pajjiż iżda qalgħet it-tmaqdir u d-daħk ta' wliedha; kif fir-Russja kien delitt kbir li wiehed jtgħallem jew jikteb bid-dijalett ta' l-Ukranija; kif fl-1897, bis-sahha tal-partit u tal-kleru Kattolku, l-Olandiżi li jgħammru fit-tramuntana tal-Belġju raw l-ilsien tagħhom magħruf bhala lsien ufficjali flimkien mal-Franciz; kif fis-Slovakja, għal 900 sena taht il-hakma Ungeriza, l-ilsien fil-qrati(1) u fl-iskejjel(2) kien l-Ungeriz u xi tfixkil kbir iltaqgħu miegħu l-għalliema Slovakki fl-1928, meta riedu jgħaqqu kotba Slovakki għat-tagħlim fl-iskejjel. Fl-aħħarnett lanqas għandna wisa' biex nuru kif il-Kymrick ta' Wales, jllum mgħallem fl-iskejjel u fil-kulleġġi kollha ta' Wales, għalkemm m'għandux "uzu prattiku" għadu ħaj bil-hila ta' dawk in-nies li xerrdu l-Bibbja bil-Welsh bi ftit soldi l-kopja u li saħansitra taw ħajjithom għal ilsienhom. Fis-sena 1943, xtered moviment kbir fis-Ceylon għat-tagħlim fl-iskejjel

(1) Li tiġġudika l-hati f'lsien li ma jistax jifhem hija wahda fost l-ikreh u l-ehrex għamliet ta' tiranniji li jgħajtu għall-ħaqq: Alla, Fl-1906, il- Mgr. Kattolku, Andrea Hlinka, imressaq quddiem tribunal Ungeriz talli hadha kontra l-uzu ta' l-ilsien Ungeriz fi qrati Slovakki, qal li l-bdiema u l-haddiema fil-qrati kienu jicassaw qishom barrin marbutin.

(2) Fl-1861, l-isqof Stefan Moyses, fras ta' deputazzjoni Slovakka qal lill-Imperatur Francis Joseph li l-Ungerizi kienu qegħdin jagħalqu kull triq għall-kultura Slovakka sabiex il-Magarizzazzjoni tal-poplu Slovakk tkun ehfef. Meta dan l-isqof reġa' lura lejn artu waqqaf akkademja li għamlet ġid bla qies lill-letteratura u lill-istudju xjentifiku Slovakk. Is-Slovakki għarfuh bhala "missier il-poplu".

ta' l-ilsien nazzjonali sabiex l-influwenza barranija tkun tista' tinzamm. Biżżejjed ngħidu li f'dawn l-artijiet kollha li semmejna, l-ilsien tal-poplu kien għal xi żmien imżebblah jew maħqur, imma sa fl-aħħar għeleb kull tfixkil u rebaħ. Għalhekk kull Malti li jaħseb mhux bil-moħħ imdardar mill-mibegħda u mill-pregudizzi qodma tal-politka, malajr jintebaħ mill-eżempji li għibna, li l-indhili irqiq irqiq tat-Taljan fi gżiritna u l-għlieda u r-rebħa ta' l-ilsien nazzjonali ma kenux xi kapriċċ tad-Destin, iżda kienu fenomeni ta' ligi li deheru fl-erbat irjieħ tad-dinja. Dil-ligi ta' l-ilsna, bħal ma rajna, mhi xejn anqas qawwija u żgura mill-ligijiet l-oħra li jmexxu d-dinja u l-ħolqien; hi l-ligi li għiegħel il-kbir iġħakkes iż-żgħir u li ż-żgħir jimita lill-kbir sa ma jaasal iż-żmien li poplu jibda jagħraf lilu nnifsu aħjar u jibdel dil-ligi ma' oħra aktar tixraqlu: il-ligi ta' l-indipendenza fi Lsien u fil-Kultura.

GORĠ CASSAR.

(Student, Kors tal-Litteratura).

IL-MEWT TA' IBNI

*Ma niflatex inliġgem aktar
Dan l-uġiġh li jmewweg fija,
Inħoss qalbi ġewwa sidri
Lejl u nhar thabbat mifnija,
Għax min kien il-hena tiegħi
Tbiegħed hešrem minn go driegħi
Qalb is-siġar taċ-ċipress.*

*Gardell hlejju, fittex sikket
Dawk l-għanjiet ta' sliem u ferħ,
Taħseb qatt li f'moħħi mdallam
Sejjer tnissel dawl ta' serħ,
Għax kun af li l-għaxxa tiegħi
Bikri nfired minn go driegħi
Qalb is-siġar taċ-ċipress.*

*X'jiswa billi naqbad triqti
Lejn is-seher tal-ħolqien,
Jekk kull fejn indawwar ħarsti
Nilmaħ dwejjaq kullimkien,
Għax min kien is-sabar tiegħi
Issa nfired minn go driegħi
Qalb is-siġar taċ-ċipress.*

ID-DAHLA TA' ĠESU' F'ĠERUSALEMM

Ġerusalem, xi tfisser din il-hamba?

X'inhu l-ġhajjat li jidwi barra swarek?

Ġħalfejn uliedek jiġgerrew mat-toroq,

Iġħajtu "Hosanna!"?

Hargu, jaqaw, sabieħ mad-daqq tat-trombi

Lehenhom jġhollu, kif il-Mulej amar,

U jgarrfu bil-ġhajjat is-swar qawwija

Tal-Belt tal-Balzm?

Jew sejrin jilqghu, fost ġħidut u ġħożża,

Liċ-ċkejken David, ġej rebbieħ mill-ġlieda,

Ixejjer f'idu r-ras tal-ġħadu tagħhom,

Il-Ġgant Golija?

Le, ma harguħ għall-ġlied jew ġħat-taqbida,

Ma ġarrewx magħhom l-ġħodod tal-kefrija;

Telqu fis-sliem, ixejru u jġhollu l-weraq

Tal-palm f'idejhom.

Marru sabieħ iroddu ġieh u qima,

U l-merħba jagħtu lis-Sultan imwieġħed,

Li ġħal eluf ta' snin stennew u ġħabbru

Missirijiethom.

— W issa ždiedet il-hamba w qieġħed nilmaħ

Lin-nies tixxabbat mal-ħitan u s-siġar

U taqta' l-friegħi taż-żebbuġ u žzejjen

It-triqat bihom.

Oħrajn jaqilqħu ta' kitfejħom l-ġħa^a

W jifirxuh fl-art, b'ġħelma ta' mħabba w qima

Sabieħ jintrifes, bħal tapit bellusi,

Mis-sultan tagħhom.

L-hena tat-tfal, jigru quddiem mal-ġliba,

Ixejru l-friegħi ġħalenija w jġħannu

Ġħanjiet ta' merħba, ta' tifħir, t'Hosanna

Lil Iben David.

Riesqa warajhom, fi^t-tifħir meħdija,

Il-ġemgħa sfiqa li bil-ħerqa tbierek

Lil Dak li dieħel f'isem il-Kbir Alla

Rebbieħ ġo Sijon.

Fit-tmiem, imdawwar minn ġħadd ta' sajjeda,

Bil-ħarsa ihenni u b'il-kelma jwettaq,

Ġħaddej Ġesu, Sultan ġwejjed u kieni,

Riekeb fuq ħmara.

STUDJU FUQ IL-POEZIJA
 “IL CINQUE MAGGIO”

TA' A. MANZONI

U L-POEZIJA

“EXPIATION”

TA' V. HUGO

Ta' G. ZARB COUSIN

NAPULJUN kien intemm u miegħu ntemmu wkoll narna gwerer imdemma. Mewt ta' bniedem li naqax isem hekk kbir fil-grajja tad-dinja, ma setgħetx ma tqanqalx hsebijiet u thassib fl-imħuħ il-kbar ta' l-Ewropa.

Fl-istess sena tal-mewt ta' l-Imperatur, il-poeta Taljan A. Manzoni kiteb fi tlett ijiem *Il Cinque Maggio* u warajh V. Hugo hażżeż biċċa xogħol tiegħu magħrufa *L'Expiation*. Dawn iż-żewġ poezijiet, frott ta' tnejn mill-aqwa poeti li d-dinja qatt kellha, jitħadtu t-tnejn dwar il-hajja mharbta ta' Napuljun. It-tnejn jifflu t-tigrib tal-ghageb li għadda minnu—tibdil li jaħsdek daqskemm ma tistenniehx. Naħseb li hi haġa tabilhaqq ta' siwi letterarju u bijografiku li wiehed jifi ż-żewġ poezijiet u jara fiex għandhom x'jaqsmu u fiex m'għandhomx.

Ma jidhirlix li hemm għalfejn wiehed joqgħod itenni l-kobar letterarju tagħhom it-tnejn. Min qrahom żgur li fehem is-sbuhija tal-ghageb tagħhom biżżejjed. Biss tajjeb li wiehed ikun jaf illi l-Ode tal-Manzoni, għal xi raġunijiet politiċi, ma thallietx tix-xandar miċ-ċensura. Izda b'danakollu xterdet ma' kullimkien f'leħha ta' berqa f'koppi miktuba bl-idejn. Goethe għaġġel qalibha għat-Tedesk u sehħlu jagħmel traduzzjoni tassew sabiħa.

Il-bidu taż-żewġ poezijiet jaqbel b'mod li jolqtok. It-Taljana tibda *Ei fu*, u l-oħra *Il neigeait*. Żewġ sentenzi għalihom: waħda bi tliet sillabi u l-oħra bi tnejn, mogħnija bl-istess qawwa affermativa. It-tmiem jaqbel ukoll f'dik li hi kostruzzjoni u l-ħjilijiet infissra jaqblu daqsxejn ukoll bejniethom. F'tal-Manzoni għandna :

*Il Dio che atterra e suscita
 Che affanna e che consola,
 Sulla deserta coltrice
 Accanto a lui posò.*

Waqt li f'dik ta' Hugo nsibu :

Un jour enfin il mit sur son lit son épée.

Izda ż-żewġ poeti ma jittrattawx il-battalji li kellu sehem fihom Napuljun bl-istess mod. Il-poeta Taljan isemmi fejn saru bla ma jidhöl fi-irqaqat u jgħid biss :

*Dall'Alpi alle Piramidi,
Dal Manzanarre al Reno,
Di quel sicuro il fulmine
Tenea dietro al baleno.
Scoppò da Scilla al Tana
Dall'uno all'altro mar.*

Hugo jiddeskrivi wisq aktar bir-reqqa t-taqtighat kbar tar-Russja fil-qieragh ta' Jannar kif ukoll ta' Waterloo, ġewwa l-Belġju. F'vers f'tal-Manzoni nsibu *due rotte nella polvere*, u dan jehodna minnufih l'daž-żewġ diżastri li jsemmi l-poeta Franciż.

Hugo jpingilha lil Napuljun waqt il-gwerer u jaghtina hjiel qawwi ta' bniedem kbir li dejjem baqa' sincier miegħu nnifsu. *Mes soldats morts*, igħid l-Imperatur, u *Moi vaincu ! mon empire est brisé comme verre*. U *Seigneurs ! c'est maintenant fini !* Igħidilna għal darba tnejn x'garrab Napuljun u kemm hadem biex iwettaq hsebijietu. *Moscou ! l'empereur était là, debout qui regardait u stupéfait du désastre et ne sachant que croire*. L-anqas hawn ma jonqos il-Manzoni li jniżżel bil-pinna mdiehba tiegħu żewġ kelmiet li jgħibulna tajjeb quddiem għajnejna lil dal-ġenerali setgħani fil-qagħda ta' gheja u niket bla tarf.

*Ah ! forse a tanto strazio
Cadde lo spirito anelo
E disperò.*

Manzoni jifrah minn qalbu għax Napuljun miet ta' Kattoliku. Hu jgħajjat mitluf *Bella Immortal* lill-Emma Mqaddsa. U jzid ikellimha bil-ħrara u jgħidilha :

*Scrivi ancor questo, allegri,
Che p'ù superba altezza
Al disonor del Golgota
Giammai non si chinò.*

Fid-deskrizzjoni tagħhom ta' Napuljun ġewwa l-ħabs, iż-żewġ kittieba jergħu jaqblu hafna. Fil-vers : *La reggia e il tristo esiglio*, il-kelma *tristo* qiegħda fil-poeżija Franciża fil-kelmiet qawwija :

*Il est, au fond des mers que la brume enveloppe,
Un roc hideux, débris des antiques volcans.*

u s-skiet imfisser fil-versi Taljani :

*Oh! quante volte al tacito
Morir d'un giorno inerte,*

jinsab fil-frażijiet *La mer a l'horizon* u *Des rochers nus, des bois affreux, l'ennui, l'espace*. Manzoni jikteb li fil-habs Napuljun ma jarax issa aktar *mobili tende* u *l'onda dei cavalli*; ma jilmaħx iżjed b'ghajnejh jixhtu n-nar *plus des tambours battant aux champs* u *le cheval blanc que César éperonne*. Haseb ġewwa l-habs l-imperatur imsejken u haseb qatigħ :

*Tal su quell'alma il cumulo
Delle memorie seese.*

u

Il laissait sa pensée errer a l'aventure

ighidilna l-poeta Hugo.

Habbewh in-nies Franciżi lil Napuljun, iżda kien hemm oħrajn li bagħduh :

*Plus vile que le pourceau qui dans l'égout se vautre,
San sénat, qui l'avait adoré, l'insultait,*

waqt li min-naħa l-oħra nsibu dal-ħjiel imfisser mill-poeta Taljan fil-bidu tal-poeżija tiegħu waqt li jiddeskrivi l-Muza tiegħu,

*Vergin di servo encomio
E di codardo oltraggio.*

Manzoni sab sugġert għoli biżżejjed biex fih ifawwar il-ġenu tiegħu u fir-raba' stanza jgħid li kellu hsieb isawwar *un cantico che non morrà*.

Il-kobor tal-poeżijiet ma jinsabx biss fis-siwi letterarju tagħhom. Għandhom ukoll valur bijografiku mill-akbar għax meta nahrawhom nistgħu nsawru f'moħħna ħjiel tajjeb tal-karattru ta' Napuljun.

Jiena nobgħod poeżija u nbid li ma għandhomx ġisem. Hares lejn Shakespeare, Bacon u Milton; tista' tgħid li dawn kienu nies ta' immaġinazzjoni biss, u minn dawn, li ż-żewġ poeġi kitbu l-poeżija tagħhom fuq ix-xejn? U l-kittieba ta' qabilhom? U, jekk jogħġbok, bint min kienet il-Muza li sejhu fix-xogħlijiet tagħhom? 'Kk ma tafx — bint il-memorja! Huma għexu fost nies oħra tad-demm u l-laħam bħalhom u għannev grajjiet l-imghoddi.

(Walter Savage Landor.)

MISTOQSIJET

Tghid ghax inħobbok, kewkba ċkejkunija?
 Għaliex fl-iljieli nħares lejċ fiss, fiss?
 Kemm kwiekeb hemm jirbħulek fis-sbuħija;
 Għaliex jien moħħi msammar fuqek biss?

Ma rajtx f'xi lejla minn ta' Mejjū sbejħa,
 Lil tfajla tishar, tħares dejjem lejċ;
 B'dak wiċċha ħlejju, bħallikiċku f'sejħa
 Li hija ttir 'il fuq sa tasal ħdejċ?

Għalhekk inħobbok, kewkba ċkejkunija;
 Għalhekk bil-lejl mhux ħarsa biss nagħtik
 Ghax naf li hemm it-tfajla tas-sbuħija
 Li qiegħda wkoll b'għajnejħa msammra fik.

U hi b'ħarsitha fik tkun toħlom fija,
 U jiena fiħa—kewkba ċkejkunija.

ANTOINE DE PARES.

(Student, Kors tax-Xjenza).

NOTTURN II

Xħin taqta' l-għatax tal-gisem,
 ħabib, la tixrobax aktar,
 għax wara x-xorb iż-żejjed
 tiġi l-qrusa fil-ħalq, fil-qalb id-dieqa.

Kollox bil-gies is-sewwa ;
 il-ħażen wara l-ikla
 ikollu l-guħ ta' qabel,
 għax bir bla qiegħ il-lupa tad-dnub tagħna.

Wara t-tbahrid il-gdiedem,
 wara l-bews il-mibegħda,
 u dik l' għannaqt fl-għaxija
 tistmell il-kruh ta' wiċċha f'dawl il-għada.

Ġenbejċ iħossu t-toqol
 tal-għejja ta' l-imħabba,
 u t-tfal li tnisslu f'sakra
 ikarkru ma' saqajċ donnhom katina.

KLIEM U GHIDUT IT-TFAL

(Studju Folkloristiku ta' G. CASSAR PULLICINO)

(Jorbot ma' "Lehen il-Malti" Ghadd 185-187)

- QAJZU**: Qažquž; maħmuğ. Vassalli (p. 399) ifisser dil-kelma bħala *vox qua vocatur porcus* u De Soldanis (p. 280) "*si dice da' porcari alli soli porci e vale 'Va via'*". L-ebda wieħed minn dawn it-nejn ma jghid li hi kelma tat-tfal, imma Caruana (p. 394) isemmi li hi "*d'uso piuttosto fanciullesco*". Falzon (Ed. 1845, p. 200) jagħti sew *qajž* "a word used to call hogs" u *qajžu* "a small pig, a boyish word". Flok *qajžu* ġie li tisma' *qizžu*. Sal-lum għadna nisimgħu l-ommijiet iğhidu lil uliedhom "X'int qajžu!" i.e. x'inti maħmuğ!
- QEQQE'**: Daqqa, xebgħa. Lit-tfal meta joqogħdu mqarbin iğħidulhom "Ha ntiha qeqqè" i.e. Ha nsawwatha.
- SARANGU**: L-Iswed, il-Babaw. Iğhidu "Ara jigi Sarangu għalik!"
- SINNUNA**: Diminutiv ta' *sinna*, u tfigger *sinna żghira*. Diğà fissirna kif il-vokali twila u hija karatteristika ta' forma ta' diminutiv fil-Malti li tagħha għad għandna xi fdal biss. Wara li taqsam is-sniien, tisma' min iğhid lit-tarbija "Ha nara s-sinnuni."
- SULU SULU**: L-istess haġa bħal *hajdu hajdu* (q.v.) Biss *hajdu* (dim. ta' *wahdu*) hija bil-Malti, waqt li *sulu* hija kelma romanza mill-Isqalli.
- TA** (tà) jew **TATA** (tâta): Missier. Tingħad b'żegħil lit-tfal. Tinsab fil-vers "Ġej it-tâta ġej", li ġibna taħt il-kelma *bannozzi* (q.v.). Ta' min isemmi li De Soldanis (p. 472) jikteb hekk fuq din il-kelma: "*Il vocabolario della Crusca spiega questa voce secondo l'uso d'Italia in Fratello e Sorella.*"
- TATA'** (tatà): Saħħa! Wahda mill-ewwel kelmiet li titgħallem it-tarbija. Tisma' "Aghmillu tatà".
- TAJ**: Bonelli jghid li dil-kelma "*dicesi quando uno per ischerzo davanti il bambino, copertasi la faccia colla mano, si scopre improvvisamente*". Kelma li għadha tingħad hafna mit-tfal, aktarx fimmkien mal-kelma *tula* (q.v.) Caruana u Falzon ma jagħtuhix fid-dizzjunarji tagħhom. De Sol-

danis (p. 466) jikteb hekk fuq dil-kelma: *“Si proferisce da ragazzini fingendo di nascondersi dietro qualche muretto; uno di questi poscia dice al compagno o compagni ‘Taj’. Potrebbe essere che la voce sia rimasta presso questi da un antico giuoco amoroso tutto a questo simile che anticamente faceva Thais, famosa meretrice Aléssundrina, la quale usava così poco a poco farsi vedere, credendo in questa forma allettare la gioventù Ateniese all’impudico amore”*. Ta’ min isemmi li hawnhekk De Soldanis ma jaghtix il-kelma *taj* waħedha, imma mtennija *taj taj*, u Vassalli wkoll (p. 91) taħt *tej tej* ifissirha *“Ludus in quo pueri lusitantes se abdunt, ut alii difficile invenire possint.”*

TETU: Kelb. Gie li titqassar u ssir *tè* biss. De Soldanis. (p. 481) jaghti *tete* li hi *“voce dei bambini chiamata pe’ cani mostrando loro cosa comestibile.”*

TULA: Kelma li fis-sens tagħha taqbel ma’ *taj* u tisser mistoħbija. Hija wkoll isem ta’ loġħba fost it-tfal, loġħba li f’Hal Tarxien tissejjaħ *Tulè*, f’Hal Luqa *Twila-là* u f’ħafna bnadi oħra ta’ Malta u Ghawdex *Noli*. Taħt *tula tula* De Soldanis (p. 495) jikteb: *“specie di giuoco che i bambini vi fanno; uno nascosto dall’altro appena si faccia vedere per essere più ricercato”*. Bonelli (*Arch. Glott. It.* p. 50) jaghti *tula taj*: *giuoco fanciullesco consistente nel coprire e scoprirsi successivamente la faccia, oppure nel celarsi e ricomparire”*. Ismijiet ta’ loġħbiet oħra tat-tfal fejn tidhol il-kelma *tula* huma *Tula Bott*, *Tula Hadid*. F’din it-taqbila ħafifa li jiena ġbart minn Birkirkara niltaqgħu sew mal-kelma *taj* kemm mal-kelma *tula*:

“Tula w itri tula,
Zewġ naghġiet jagħmlu għabura;
Taj w itri taj
Mara xiha tmut malaj’.”

TUTTU (*tuttuwa*): Ziemel. Gie li jqiegħdu lit-tfal fuq irkubtejhom u jgammssuhom biex bħal kieku qegħdin fuq iż-ziemel u jgħidulhom.

“Harra, harra
San Girgor!
Bit-tuttuwa ta’ Sidor
Harra hej! Harra hej!”

Fi Sqallija lit-trabi jagħmlulhom l-istess: biss il-kliem ma jaqbilx ma' tagħna. Imma xi tixbih fil-bogħod insibu bejn l-ewwel żewġ versi ta' taqbila tagħna u l-ewwel tnejn ta' din minn Napli:

"Arri, arri, cavalluccio

Ce ne iammo a Marcugliano".

u f'din l-oħra li jagħtina l-Pitrè ma' oħrajn fil-*Giocchi Fanciulleschi Siciliani* (Torino-Palermo, 1883. pp. 51-43)

"Arri, arri, cavallino,

Piglia la soma e ya al mulino..."

Fit-taqbila tagħna, li nsibuha mogħtija minn Bonelli, tolqotna l-kelma *tuttuwa*. De Soldanis (p. 495) jagħti biss *tuttuwa* u jfissirha hekk: "*animale come cavallo, asino et altro simile da potersi cavalcare.*"

TETTA: L-istess bħal *intetti* (q.v.) Falzon (p. 426) ifissirha: "to strike—a childish term", u Caruana (p. 478) "*verbo vezzeggiativo, adoperasi parlando coi fanciulli; percuotere, bastonare*".

TIKITIKKI: Arloġġ. Dil-kelma smajtha Tas-Sliema u tidher imsawwra biex turi t-tektik ta' l-arloġġ.

TITI: Gażaža. Ma ssibbiex fid-dizzjunarji godma. Dabliet mill-Ingliż *teat* u billi fil-kliem li ġej mill-Ingliż li-tfal aktarx iżidulhom i għall-*hewwa* tal-lehen, din saret *titi* bħal *doggie* minn *dog* u *piggy* minn *pig*. B'hekk il-kelma giet iktar hafifa għal-lehen għax hemm sillaba mtennija *ti-ti*.

TUTU (*tútu*): Bonelli jfisser dil-kelma "hut".

TUMBA: Sewwa sew *tumba* jew *tomba* tisser tagħti bil-qrun u aktarx li l-verb *jittomba* jingħad għan-nagħaġ meta jaħbtu għal xulxin bir-ras. Lit-trabi ngħidulhom "aġħmel *tumba*" biex inħajruhom iħabbtu ħaff ħaff rashom ma' tagħna.

VAVA (*U*): Tifa jew tifel. Ara l-qawl li ġibna taħt *mamma*. De Soldanis (p. 478) jikteb hekk: "*questo nome si pronuncia da bambini; quando trattano con altri bambini vicendevolmente si chiamano 'vava'. Anche le madri per dir loro che vi sia un ragazzo lo chiamano 'vavu'.*" Vassalli (p. 663) jagħti t-tifsira "*pupa, pupus; it. bambola, bambolo*". Ara wkoll x'għedna taħt *babu*.

(Fadal)

RECENSJONIJIET

“L-EWWEL GHANA” ta’ Wallace Gulia — 2s. — Times of Malta, 1947.

Tnejn u erbghin poezija miġbura fi ktieb ta’ 75 paġna jagħmlu flimkien l-*Ewwel għana* ta’ Wallace Gulia. Huma l-ewwel għanjiet ta’ student żagħżuġ li għandu għal qalbu s-sabih u jixtieq iqanqal f’hadd ieħor l-imhabba lejn il-ġmiel li jhoss huwa nnifsu.

Zgħożija! Imhabba! Idijali! — Fuq dawn tinbena l-poezija ta’ Gulia, l-għanjiet li huwa jsemmagħalna “bil-hegġa tat-gawdija li tferrah il-holqien.” Biex nilhqu l-idijali tal-hajja jehtieg ninhallu mill-ktajjen tal-konvenzjonijiet tad-dinja li jagħfsuna “b’irbit ta’ fehmiet xwejha li raw isnin.” Ujder ċar li Gulia wieġeb għas-sejha ta’ Pisani fil-*Għid ta’ Zgħożija*; iddakkar sewwa mill-ispirtu ta’ qlubija li jgħagħlu jċekken it-tfixkil u ma jarax il-kruha ta’ l-*krah*. Irid ix-xemx ta’ Meiju biex jigri kemm irid qalb l-aħmar tal-pepprin, u bixx il-qalb ma tibqax vojta jehtieg timtela bl-Imhabba. Twila t-triq, u kerha; imma mhux b’daqshekk ne-ġġhu lura. Le!

*“Nibqgħu sejr in
bit-tama qawwijn
li għad noħorju rebbehin.”*

Dan l-ottimizmu jaħbat waqtiet jintefa minn dell ta’ swied il-qalb li donnu waqa’ kmieni wisq fuq Gulia biex ikun ġenwin għalkollox. Imma jista’ jkun li dan ġej min-nuqqas ta’ l-esperjenza tal-hajja li, kif qal il-Professur Aquilina, Gulia għadu ma garrabx. Li ma kienx hekk kieku kif taqbad tfissirha dik li wiehed li għadu “d’ehel fiż-żgħożija” jhoss telqa mejta ma’ ġismu kollu u l-ispirtu jinfexx fi-ghajta “Għajjen, Mulejja, nhossni!” Mhux xieraq li min ihegġiġna bixx qat, ma naqtgħu qalbna minn xejn iħossu mirbuħ meta għadu kemm kemm beda jiggieled, u jixtieq “ixerred dmugh jahraq u jgelben”. Imma jekk tara l-poeziji kollha ssib li jekk għandu xi haġa x’iġhidilna, Gulia irid li aħna nħarsu dejjem ‘il fuq. Bhal *Rabbi Ben Ešra* jgħidilna “*Look not thou down, but up!*”

Għoġbuna ż-żewġ ballati fuq San Luċjanu u fuq is-*Susan ta’ l-Egħjun*. Laqatna wkoll l-ispirtu ta’ patrijottizmu li jqanqal il-poezija *Lill-Għannejja tal-Wied*—spirtu mhegġeġ mill-poezija ta’ Dun Karm li b’rihitha Gulia huwa wiehed, kif jikteb f’*Lil Malta*, miż-żgħażaġh imġenna jgerru s-s’her ta’ l-ilwien ħomor u bojod li nibtu mill-ghana mfawwar ta’ l-akbar poeta Malti, Dun Karm.

L-Ewwel Għanjiet! Issa l-ewwel ifisser bidu, u l-Malti jgħidilna “Kull mibdi mitmum”. Gulia beda tajjeb u nittamaw li meta, kif qal il-Prof. Aquilina, jintrefa’ e-ċpan ta’ qabel is-sebħ, il-muza ta’ Gulia tgħaxxaqna bi ġmielha u bi hlewwieha għall-ġid ta’ Malta u l-Poezija Maltija.

MOVIMENT TAL-MALTI

TAGHRIFA UFFIĊJALI 2/47

(Mahruġa għall-informazzjoni ta' l-Awtoritajiet Ekkleżjastiċi; il-Gvern, l-Organizzazzjonijiet taż-Zgħażaġh; il-Pubbliku u l-Istampa).

1. **FUNDATURI:** Bro. Amedy Charles u Kelinu Vella Haber.
2. **QADDIS PROTETTUR:** San Gwann Battista De La Salle.
3. **XEMPJI:** Mikiel Ant. Vassalli u l-Kan. G.P.F. Agius De Soldanis.
4. **MEXXEJ GENERALI (Attwali):** Kelinu Vella Haber.
5. **ISEM:** Moviment tal-Malti.
6. **GHAMLA:** Subien u tfajliet mit-12-il sena 'l fuq magħqudin f'Fergħat għalihom skond il-ġens tagħhom. (Regulamenti oħra jaħsbu biex Membri li jilhqu ċerta età jgħaddu għat-Taqsima tal-Membri Qodma).
7. **HSJEB:** It-tixrid u t-tagħlim ta' l-Ilsien Malti u kull haġa ta' ġieh għal Malta fix-xjenza, arti, ċittadinanza tajba, edukazzjoni in general u t-twemmin Nazzjonali.
8. **GHODOD:** L-ghodod tal-Moviment jehtieġ li jkunu perfettament legali; dawn ihaddnu xandir letterarju; laqgħat akkademiċi; il-palk Malti; sports; xalati u żjajjar ta' tagħlim; konferenzi; dibattimenti ta' studju u konkorsi letterarji.
9. **PULITKA:** Taht l-ebda ċirkustanza ma jista' l-Moviment jindaħal fil-pulitka. (Regulamenti oħra jipprovdu għat-tkeċċija ta' xi Membri li jkunu regħxu t-twemmin Nazzjonali tagħna u l-Ilsien Nazzjonali).

FATTI OĦRAJN

a) Bhalissa l-Moviment għandu 20 Fergħa li minnhom 16 huma tas-subien u 6 tat-tfajliet. Kull Fergħa għandha l-Mexxej u l-Kumitat tagħha.

b) Il-Moviment għandu Kunsill magħmul mill-Mexxejja, Presidenti u Segretarji tal-Fergħat.

c) Il-Moviment għandu Konferenzi tal-Mexxejja tal-Fergħat.

d) L-ghadd totali tal-Membri hu bhalissa bejn is-600 u s-700; Membri ġodda jiġu irrappurtati kull xahar lill-Kunsill u ma nistgħux ingħidu l-ghadd totali preċiż billi membri ġodda gejjin bl-ghexieren.

e) Il-Moviment għandu Delegati fil-Kunsill Centrali tal-Malti.

f) Il-Moviment għandu żewġ Delegati fl-Assemblea Nazzjonali.

g) Hafna Fergħat għa għażlu d-Direttur Spiritwali tagħhom.

h) Bhal issa l-Moviment qed jagħti żewġ xandiriet letterarji kull ġimgha minn fuq ir-Rediffusion; dawn jinkludu "sketches u radio-plays".

i) Ma aħna qegħdin nirċievu l-ebda għajjnuna finanzjarja minn l-ebda naħa; biss niżzu hajr lill-Kumpannija tar-Rediffusion għall-onorarju li tagħtina tax-xandiriet tagħna.

j) Il-ġenituri tal-Membri tagħna japprovaw bl-akbar heġġa li wliedhom jinsabu fil-Moviment u sikwit jiktbulna sabiex jinkoraġġuna.

k) Il-Fergħat tagħna jiltaqgħu fil-każini tal-baned u f'każini oħrajn li jkunu addattati għalihom.

l) Dak li bhalissa l-aktar nehtieġu huwa: a) Fondi għall-Moviment, u b) "Head-quarters" il-Belt. Kull għajjnuna tant morali kemm finanzjarja tiġi milqugħa bl-akbar ferh u gratitudini.

TAGHRIFA: Huwa l-hsieb tagħna li jkollna żewġ Fergħat f'kull raħal jew Belt. Subien u bniet li jixtiequ jissieħbu, huma mitluba li jiktbu lill-Mexxej Generali iffirmat hawn taht, f'Nru. 63, Triq Reid, il-Gżira.

24. 2. 47.

(Ft.) K. VELLA HABER,
Mexxej Generali Ko-Fundatur.

ALL SORTS OF EDUCATIONAL

AND

ECCLESIASTICAL BOOKS

CAN BE OBTAINED FROM

A.C. AQUILINA & Co.,

58d, KINGSWAY — VALLETTA.

(TEL. CENTRAL 4774).

*“Min ma jafx il-Kotba Mqaddsa
ma jafx 'il Kristu”.*

SAN ĊILORMU.

Il-Bibbja hi kelmet Alla miktuba, hija l-Ittra mibgħuta lilna mill-Mulej. Fiha nsibu l-Veritajiet Eterni biex nitqaddsu u nitwiieldu f'Alla.

Kelmet Alla nkitbet darba f'islen wiehed miftiehem biss dak iż-żmien minn nies li fosthom kienu jgħixu l-Kittieba Mqaddsa. Għalhekk htieg li jinqalbu f'bosta IIsna biex jiftiehem minn kulhadd... Ahna l-Maltin madankollu qait ma stajna naqraw il-Bibbja fi Lsienna qabel ftit tas-snin ilu fi traduzzjonijiet ta' diletanti mil-Latin.

Issa, il-W. R. Mons, Prof. P. P. Saydon, B.Lit., B.L.Can., D.D., Lic. S.S., qed jaqleb fil-Malti l-**KOTBA MQADDSA** kollha dritt mill-IIsna oriġinali b'sabar u għaqal liema bħalu.... xogħol tqil hafna. Nehtiegu l-għajnuna tiegħek. Agħti ismek u għid li trid tiehu kull ktieb meta johroġ (iqum bejn 1s. u 2s.) lill-:

“GHAQDA TA' QARI TAJJEB”,

(Bibbja),

IS-SEMINARJU — IL-FURJANA.

Solve all your Gift Problems with


Parker Duofold

THE WORLD'S FINEST FOUNTAIN PEN

Made Within the Empire.

There is no present you can give with greater certainty that it will please than Parker Duofold; no gift that so happily combines modern elegance with lifetime usefulness.

Parker Duofold is available in six sizes, five beautiful colours, with a nib for every style of writing,
Duofold



OBTAINABLE AT:

The Criterion

34, KINGSWAY — VALLETTA.

Stampat fid-Dar ta' S. Guzepp—Hamrun.